

రఘునాథ్

శ్రీ ఊటుకూరు సత్యనారాయణరావు

సర్వస్వామ్యములు గ్రంథకర్తవే.

ప్ర మో దూ త

హేమంతము.



ఈ నాటకమును ప్రదర్శింప గోరువారు
గ్రంథకర్త వారితములకమగు ననుమతి
బడయవలసి యుండును.

ర ఘు నౌ ధ్

(చరిత్రాత్మకము)

సారస్వత చంద్రికా గ్రంథమాల. కుసుమము ౨

సంపాదకుడు

శ్రీ డొంటుకూరు సత్యనారాయణరావు బహద్దరు,

జమీందారు.

*

ప్రకాశకుడు

శ్రీ మామునూరు నాగభూషణరావు

పాత్రలు.

శివాజీ

సరళ

రఘునాథ్ భల్లాణుడు

కమల

తానాజీమాలసురే

మూర్యాజీ

గోపీనాథ్

కృష్ణాజీ

నేతాజీఫాల్కర్

చందర్ రావు

అబ్దుల్ రజాక్

శివానందుడు

జనార్దనదేవ్

కృతజ్ఞత

నిజాంరాష్ట్రనివాసులు
శ్రీ శ్రీ కొండవల్లి లక్ష్మారావు,

బసవరాజు సత్యనారాయణరావు,

జేజుభో జేపాండ్యగార్లప.

ఇది యొక వియోగళాలినీ హృదయవీతి
కాప్రపూజిత మధుమల్లికా సుమమ్ము.
అలము కల్పాంతజలధరమ్ముల నిశీధ
గాఢతర తమస్సులు గ్రమ్ము కనులలోని
బాష్పములు ద్రింగి ఆచుకోబడక నాగ
ళమ్ము జీరలువోయి, భారమున వెలితి
వోయి పాడిన దానాటి పూర్వగాధ.
సాంద్రతావక విక్షా ప్రసాదమస్మృత
శిశిర సంపద నాపూవు చిదుమబడక,
ఆంధ్రీరిసిక ప్రపంచ శిరోవతంస
మహిత గౌరవ మొకనాడు మలచుకొనునొ !
అటుల యగునేని ఖిక్కిరి కంతుగలదె !!

ఇట్లు విశేషముడు,
ఉటుకూరు సత్యనారాయణరావు.

ర ఘు నా థ .

ప్రథమాంకము.

ప్రథమ రంగము.

(సానము—ప్రతాపదుర్గము - సభాభవనము
సమయము ఉదయకాలము - శివాజి ఏకాంతముగ నుండును.)

శివాజి

ధీల్లీశ్వరుని యసుగ్రహమున మజ్జనకుడు విముక్తు
డైనాడు. సుల్తానుని దౌష్ట్యమునకింకను మేరలేకున్నది.
బీజా పురాధీశుడు నన్నోసిచుటకై ఒక గొప్పసైన్య
మును వెంటనిచ్చి అప్పల్ ఖానను తురుష్క-సర్దారుని బం
పినాడు. వాడును తన ప్రబలసైన్యముతో పట్టణముల
ధ్వంసమునేయుచు వచ్చుచున్నాడట. తుళజాపూరు, పం
డరుపూరు మొగలగు సుప్రసిద్ధ హిందూక్షేత్రముల కొల్ల
గొట్టి, హిందూ దేవాలయముల ధ్వంసమునేయుచున్నా
డని తెలియుచున్నది. ఎంతకాల మీ భారతభూమి
యిట్టి అస్వాతంత్ర్య జీవితమును గడువవలయునోగదా!
ప్రాణములకన్న మిన్నగాదలపోయి దేవాలయములే

ర ఘనా థ్

నేలచదరము గావింపబడుచుండ నొకడును దేశభ్యుదయమునెరుంగడే. భారతమాత యిట్టి పిరికి బానిసీడుల గన్నదేమి? వాడైదువేల గుట్టపురౌతులతోడను, ఏడువేల కాల్బలముతోడను, మేలైన శతఘ్నులతోడను, సర్వసంగం సామాగ్రి సహితముగా దండయాత్ర వెడలి నాడు. రాజగడమునకన్న ప్రతాపగడము సురక్షితమైనది. ఈకోటచుట్టును భయంకరములై, ప్రభాకర కిరణములేని చొరశక్యముగానంత దట్టముగనున్న ఘోరారణ్యములుగలవు.

జింజిరాపైకి గాడివెడలిన మహారాష్ట్రసైన్యములును రాబడినవి. మార్గమున కెదురగు పట్టణములనెల్ల కొల్లగొట్టుచు మొన్నవాయి' క్షేత్రమునందలి దేవాలయమును పడగొట్టి అచ్చటిజనులను క్రూరముగా హింసించినాడట. పాపి! నేను ఇప్పుడున్నకోట తన కభేద్యమని తలంచి తనరాయబారి నొక్కరునిబంపి యుక్తిచే సాధింపదలచినాడు లేకున్న ఆగర్భశత్రువగు సర్దారుడు—
గెలిచినకోటలిత్తుము ను * ఖంపు నవాబునిశాసనంబులందలపయి దాల్చికొల్పునెడ, త్వజ్జనకుండు శహజిరాజుమాకెలమివిధేయు డెప్పుడు, సహీనపరాక్రములైనవారితోదలపడి పోరుసేయుటవృధాశ్రమసఖ్యముగోరుమింతట.

అని యారీతిగా రాయబారమంపునా? ఇది మోసముగానన్న బట్టివధింపదలచెడియంద్రజాలము. కానిమ్ము చూచెదగాక! నేను రాజశాసనమునకు విధేయుడనై వర్తిం

చినచోనేగెలిచిన దుర్గముల నాకు బహుకరించుటా? ఇం దర్థమేమున్నది? నేగెల్చినవి తామిచ్చుటయేమి? ఓనా! యుద్ధముచేసి వాటిని వశీకరణము గావించుకొనక విడచు చుండుటచేతవారిచ్చినట్లే యర్థముగావించిరికాబోలు. ఈ తెలివి తేటలురణతలమున గాన్పింపవలయునుగా. ఈకృత్రి మోద్దేశము నూహించి, వచ్చిన రాయబారిని లోగొని, ఆతనిచే నిజమెరింగి, “శూరులగు తమబోటిసేనానులతో పోరుటకు మేముంత సమర్థులముకాము. నేను దుర్మార్గముగ సుల్తానువారి దుర్గముల నన్నింటిని స్వాధీనపరచుకొంటినని వారి కనంతమగు నాగ్రహము కలదు. నెమ్మదిగ శ్రీనవాబువారికోపము సువశ మింపజేసిన నాజయించిన రాజ్యమంతయు దేవరవారి కి స్వాధీనముజేయ సంసిద్ధుడనైయున్నాను. తండ్రిగారి వలె నేనును విధేయుడను” అని కబురంపితిని. తన పరాక్రమమునుగూర్చియు, యుక్తిమార్గమునుగూర్చియు గర్వితుడగు నష్టల్ ఖానుడు నేను తన దర్పమునకు జంకితిన ని నమ్మగలడు.

(తానాజిమాల సురే, రఘునాథ భల్లాణుడు, నేతాజీ

ఫాల్కర్ మొదలగు సర్దారులు ప్రవేశము.)

(అందరు) ప్రభువువారికి తమ సేనానులు ప్రణమిల్లుచున్నారు. దేవరయాజ్ఞయేమి ?

శివాజి

మనము రాయబారమంపిన కృష్ణాజీభాస్కరుసింక

ర ఘు నా థ్

ను రాలేదు. ఖానుని సైన్యసమూహములు జావళీ పర్వత ప్రాంతములయందు విశిషియున్నవి. ఆతడు నన్ను సగౌరవముగ దగ్గరకుచేర్చి పొడువదలంచుచున్నాడని మీకు తెలిసియేయున్నదికదా. ఈమోసము సహింపరానిది.

రఘునాథ్

మోసము చేపట్టుకొనదలంచి తన యందున్న క్రోధమునంతయు వెలికిరానీయక రాయబారమంపినా డప్రజల్ ఖానుడు మోసగాండ్రను మోసముచేగాక వేరు మార్గమున సాధింపబనిసిరాదు.

నేతాజీ

ఎంతకూరముదలంచినాడు. వానికి కాలముసమీపించినది.

శివాజి

సరిగాని, మీరు ముందుగా జాగ్రత్తపడవలసిన విషయము లనేకములు గలవు. రఘునాథా ! నీవు మన ప్రతాపదుర్గమునకు తూర్పుదిక్కున ప్రచండమగు నీసైన్యముతోడ కాచియుండుము.

ఖానుని రాయబారియగు పంతాజీ గోపీనాథుడును మన కృష్ణాజీభాస్కరుడును నేటిసాయంసమయమునకే రాగలరు. ఖానుని దర్శన మపేక్షించితి ననియు దయ యుంచి వారిచటికి వచ్చినచో నేజయించిన దుర్గములన్నియు వారికొసగి, సుల్తానువారి శరణార్థిని కాగలననియు

వర్తమానమంపితిని. రేపుదయకాలమున ఖానుడు కోటక్రింది సభాభవనమునకు రాగలడు. తానాజీ! నీవునాకు బాసటగనుండుము. ఆమోసగానిని అంతకన్న మోసముచే నెదుర్కొని హతమొనర్చెదను. తిరిగి దుర్గప్రవేశము నేయుటతోడనే అయిదు ఫిరంగుల ధ్వనియగును. రఘునాథా ! వెంటనే అరణ్యమధ్య ప్రదేశముననున్న యవన సైన్యము పైబడి సర్వనాశనముగావింపవలయును నీ వీ కార్యమునం దప్రమత్తుడవై ప్రవర్తింపుము.

రఘునాథ్

చిత్తము.

శివాజి

నేతాజీఫాల్కర్! నీవు నీ సైన్యముతో నరణ్యమధ్యప్రదేశమున దాగియుండుము. కోటపై ఫిరంగులధ్వనియగుటతోడనే జావళీపర్వతప్రాంతములనున్న యవన సైన్యము పై బడి చెండాడుము. ఓసర్దారులారా ! ఈ మీ మాతృదేశ సందేశమును కృతజ్ఞతతో పరిపాలింపజనును. క్షాత్రవంతమగు మహారాష్ట్రకుల గౌరవమును గాపాడు భారనుంతయు మీపై మోపినాడను.

నేతాజీ

మహాప్రభూ! ప్రాణములున్నంతవరకును మహారాష్ట్ర గాఢ్యగౌరవస్థాపనార్థమై పోరాడగలము.

రఘునాథ్

ఆ విషయమై తాము చెప్పవలసిన దేమున్నది.

ర ఘు నా థ్

మానవమాతృడై పరమేశ్వరునివలన నించుక విజ్ఞానము ప్రసాదింపబడి, తాను, తనమతము, తనదేశము, అననేమోవాటి వర్తమాన పరిస్థితులెవ్వయో, తనకర్తవ్యమెద్దియో, గుర్రెరింగి స్వార్థపరుడై అన్నియు మఱచి, మత్తెక్కు తిరుగుచు, దేశద్రోహియై తానేకాక, తనభావినంతటివారికిని పరాధీన కాలకూట విషమును ద్రావింపబూనువాని తుచ్చదేహమును చిశ్రవధ గావించినను నాదృష్టిలో పాప మాపాదింపబడదు. ప్రభూ ! మిమ్ము వధింప వచ్చువానిని,.....ద్రోహియగు వానిని.....ఆభాగ్యము నాకు కలుగవలెగాని, మహారాష్ట్రము పేరెత్తువా డొకడుండునా ?

శివాజి

ఇట్టి మిమ్ముల నందర నమ్ముకొనియే నేనీ మహారాజ్య నిర్మాణమునకు దొరకొంటిని. తానాజీ! నీవు నా వెంటనే యుండువాడ వౌట సమయానుకూలముగ వర్తింపవలయును. ఖానుని యెదుర్కొనుట లాతివాని నెదుర్కొనుటవంటిదికాదు.

తానాజి

ఈ యగాధ పంకిలమునుండి లేవనెత్తబడుచున్న మాస్యదేశమును చూచుచు శూరుడైనవాడు తన స్వధర్మమును మరచునా ? చెప్పుకొనగూడదుకాని. తానాజీ యెదురైరణంబున భుజాదర్శంబుజూపించుచో నానానేక వహుధినీ విమత సం • తానంబులు పారవే

కానన్ సంశయమేల? దిగ్విజయసాక్షాత్కారమామీకు, ఆ
పైనన్ స్థాపితమాస్వరాజ్యముమతః ప్రాబల్యముగల్గెడున్ ||
రఘునాథ్

తానాజీ. నీవు చెప్పినంత చేయగలవు. సందేహములేదు.

శివాజి

సింహద్వారముముందు సూర్యాజి మొదలగు
గొప్పగొప్ప సర్దారులనుంచి రెండువేల సిబ్బందిని వార
లకు సహాయముగ నియోగించితిని. విశ్వసనీయులగు నో
మహావీరులారా! రాజ నీతిశాలియు, పరాక్రమవంతు
డును మాయకుడును నగువానిని సందర్శించు తెల్లెనను
సిద్ధము. పన్నెండువేల సైన్య మాతనితోనున్నది. భ
వానీ మహాదేవి కరుణాప్రసాదమున విజయమే కలుగు,
కాక పరాజయమే కలుగు, వాని రక్తము కండ్లచూడ
నిదే మరలిరావలను. శంభాజీ సోదరుని మోసముచే
మృత్యుగర్హారమున కంపిన పాపి. అసంఖ్యాకములగు
హిందూదేవాలయముల నేలచదరముగావించి స్వర్ణగ్ర
హములమసీదులకు సోవానములుగ నొనర్పించిన హిం
దూమత ధ్వంసకు డెన్నడును క్షమాపణార్హుడు కాడు.

నా యీతుచ్ఛప్రాణ సంరక్షణార్థమై మతధ్వంస
కుల, భ్రాతృద్రోహుల మన్నించి యూరకుండగలనా ?
అన్నిటికి ప్రధానమగు నేటి నాయీ సందేహమును ని
ద్రాసమయమునందును మరువనలదు.

ర ఘు నా థ్

కొనప్రాణమున నైన • గుటకాడుచున్నను
 మన దేశమునకయి • పెనఁగువాడ
 ఈ జీవములను హ • రీ! యని వదలు సం
 దాక నేహిందూ మ • తమ్ముగాతు
 భ్రాతృహంతకుని స • ర్వచమూ సమూహంబు
 తో యుద్ధరంగాన • ద్రుంచువాడ
 బ్రతికివచ్చితి నేని • పావన మహారాష్ట్ర
 దేశభాగ్యమును సం • ధింపగలను
 జయమో కలుగునో, విధి-పరా • జయమెయగునో
 కనుము దేశము దేశమం • చనెడు తల్లి
 గలదు, కొమరుడు శంభాజి • గలడుగాన
 భారమంతయు మీయందె • వదలినాడ ॥

రఘునాథ్

ప్రభూ! మీ యమూల్యోపదేశములు మమ్ముల
 పరవశుల జేయుచున్నవి. మీ దేశాభిమానము మిమ్ము
 లనంతగ ప్రేరేపించినది గాని ఆజ్ఞయే యవశిష్టముగ
 సర్వకార్యముల తలయందుదాల్చి నిర్వహింపగలము.
 తానాజీ చాలశౌర్యవంతుడు, అతడు వెంటనున్నను చాల
 జాగరూకతతో మెలగవలయును. (పరికించి) ఆవచ్చునది
 గోపీనాథుడేయగునా? ఆ, అవును. మనకృష్ణాజీ భాస్కరు
 డును యిటెవచ్చుచున్నాడు.

నేతాజీ

మన సందేశమునకు ఖానుడేమనియెనో! గోపీనాథు

ర ఘు నా థ్

డగ్రహారాపేక్షచే మన కనుకూలముగనే ప్రవర్తించి
యుండును. కృష్ణాజీ వెంటనే యున్నాడుగదా!

(పంతాజి, భాస్కరులు ప్రవేశము)

శివాజి

అయ్యా! మన సందేశమున కష్టభానుడేమనియె,
కోటక్రిందికివచ్చి దర్శన మొసంగుట కంగీకరించినాడా?

పంతాజి

ఆతడు మేముచెప్పటయే తడవుగ తమ సందేశ
మున కానందముచెంది తన సామర్థ్యమునుగూర్చి గర్వి
తుడై వెంటనేవచ్చుట కంగీకరించినాడు.

శివాజి

(ఆతురతతో) మీ కేలోపమును కలుగనీయను.
వాగ్దానప్రకారము 'హివరే' గ్రామమును వంశపారం
పర్యముగ ననుభవింపవచ్చును. నిజవృత్తాంత మెరిగిం
పుడు. తామగ్రకులజులు, మాకు దేవసన్నిభులు, రాజ్య
ధర్మానుసరణి గోబ్రాహ్మణ మతసంరక్షణార్థమైయే నే
నిట్లు పాటుపడుచుంటినని కొంచెము సూక్ష్మస్పృహతో
నవలోకించునెడల తప్పక మీసహాయము హృదయ
పూర్వకమైనదిగా నై యుండవలయును.

కృష్ణాజి

ప్రభువరా! వీరి సహాయమునుగూర్చి తామెట్టిసం
శయమును వహింపకుడు. వీరు తమచాతుర్యమునుభానుని

ర ఘు నా థ్

యెదుట చక్కగ ప్రదర్శించినారు. ఖానుడును వీరియందత్యంతగౌరవ మర్యాదలతోనే వర్తించును.

శివాజి

పంతాజీగారూ! ఖానుడు తనసర్దారులనేకమందితో రాగలడేమో అట్లునచ్చుచో నేను భీతిజెందగలననియు, ఏవోకొన్ని దుర్గములను జయించినంతమాత్రమున ఖానునినంటి ప్రసీద్ధసర్దారు నెదుర్కొనుట కీకొండగుహలలో నుండువానికి భయావహమనియు చెప్పలేదు?

పంతాజి

మీ రావిషయమును నాకువచింప నవసరములేదు. చెప్పకొనుట యెందులకు నాసామర్థ్యాతిశయముల సావధానముగకృష్టాః నివేదింపగలడు. జీవనములేక యవనుల సేవింపనయ్యెగాక, సేచిస్తేచ్ఛాధముల కొలువునేతుమే? పవిత్రమగు హిందూమతముననుసరించి ధర్మమార్గమున చరింపక తమబోటి మేటిదేశీయవీరులను చంపదలచియె వచ్చితిమిగదా. ఇదియంతయు దరిద్రదోషము. ఆహా! ఈ దరిద్రమెంతపాపిష్టిది! దీనివలన పాపకార్యాచరణము, తన్మూలమున నరకప్రాప్తి, నరక బాధానంతరము దరిద్రము, పాపము, తిరిగి నరకము. దరిద్రునకెప్పుడును మోక్షములేదు. మీవంటి ధర్మస్థాపకుడైన ప్రభువుగలుగనేమికొదవ. మీరనుగ్రహించిన యగ్రహారముననుభవించుచు తురుష్కసేవను బరిత్యజించి సుఖించెద.

శివాజి

(తనలో) ఈరాయబారి పూర్తిగ వశుడయ్యెను. ఖాను డొంటరిగవచ్చు నట్లేర్పాటగును. నిరాయుధుడట్లుగాన్పించుచు, రహస్యముగ నాయుధముల నుంచుకొని మోసగాడగు వానినవశ్యమైన మోసముచేతనే బరిమార్పవలయును. ఈరాయబారిని బంపివైచెదను. (ప్రకా) అయ్యా! తామేగి ఖాను డొంటరిగవచ్చు నట్లేర్పాటుచేయుడు. కృష్ణాజీ! నీవును వీరితో మరలవెళ్లి నా వచించినట్లు తెల్లవారు నప్పటికి వచ్చునట్లుతని నొడబరుపవలెను.

పంతాజి, కృష్ణాజి.

దేవా! అట్లే యొనర్తుము. శిలవొసంగుడు.

శివాజి

సేతాజీ! రఘునాథ్! మీరలిరువురును పూర్వోక్త ప్రకారమున మీకార్యముల యందప్రమత్తులై మెలంగవలయును. ఫిరంగులధ్వని యగుటతోడనే ఎక్కడవాని నక్కడ హతమార్పవలయును.

(రఘునాథుడు, సేతాజి పాల్కూర్, తానాజి మాలసుకేలు

నిష్క్రమింతురు.)

మహావీరుల చరిత్రముల ప్రబోధించి నన్నింతవానిగ జేసిన పరమదేశభక్తురాలు నాతల్లి పవిత్రచరణారవిందములకెరిగి సన్నద్ధుడనయ్యెదను. ఇట్టి తల్లులెందరో వెలసినగదా మాతృదేశ దాస్యముతోలగిపోవుట.

ర ఘ్న నా. థ్

ప్రధమాంకము—ద్వితీయరంగము.

(ఉదయము రెండుగడియల పొద్దెక్కినది. ప్రతాప దుగ్గంమీదికి పోయ్యే రహస్యమైన మాగ్గముప్రక్క లోయలోనంచి కొండ మీదికిపోయె చెట్లసండుగా కనబడుతున్నది. సూర్యకిరణములు అదట్టమైపెరిగిన అరణ్యములోని అంధకారమును అపుడప్పుడే భేదిస్తున్నవి. ఖానుని వధించివచ్చే శివాజి, అభయంకరమూర్తి, ఆయన ముఖములో నేత్రములలో అపారమైన మాతృదేశానురాగము వెలుగుతున్నది. ఆయన అరహస్యమాగ్గముగుండా కొండయెక్కి దుగ్గము ప్రవేశింప బోతున్నాడు. తానాజీ మాలసురేయ్య ఒక మావశే పీరుడు ఎనుగువలె వెంటబోతున్నాడు.

(తెరలో)

ఐదు ఫిరంగులు ఖానునివధించివచ్చిన సంజ్ఞగా యితరసర్దారులను తెలియునట్లు పేల్చబడును.

(ప్రథమాంకము—తృతీయరంగము.)

జావలీపర్వత ప్రాంతారణ్యము—చెట్లసండులనుండి సంధ్యాకాళ
కాంతలు సైనికుల ముఖములపై ప్రసరించుచు రక్తాంతములగునారి
నేత్రముల ప్రకాశింపజేయుచుండెను. అరణ్యమునందంతయు పెద్ద
కల్లోలము-

తలపై దగిలిన గాయమునుండి కారుచున్నరక్తము నెడమ
చేతితో నాపుకొనుచుపడిచే కృపాణము, తూలుచు రఘునాథుడు
వెన్నాడుచు న్నాడు.

రఘునాథ్

ఆగుడు ! ఆగుడు ! పారిపోవలదు. ఇది త్వా
త్రశరముకాదు. మీము మహారాష్ట్రీలము. ఈమాత్ర
పు బింకమునకే యింత ఆడంబరమా ? ఈ రఘునా
థుడు గాయపడియు నూత్యదేశముకొరకు వెనుగులా
డును. ప్రాణము లున్నంతవరకును వెనుగులాడును. ఈ
రక్తము మాతృభూమిలో ప్రవహింపవలెను. ఈ కంఠ
ము నూత్యదేశ విముక్తికై తెగిపోవలెను. ఇది మానా
యకుని యాజ్ఞ—మాధర్మము.

(నడువజాలక తూలి క్రిందపడును.)

ఎక్కడివిభూతములు.....హిందూమత ద్రోహుల
గు తురుష్కులు, మహారాజును వధింపవచ్చిన తురుష్కు
లా ? (ఎడమచే యూదుకొని లేవబోవును)

(తలదిరిగి క్రిందపడును) దాహము—

ర ఘు నా థ్

(తె ర లో)

ఎదురుగా పోరలేక దు • స్మదడెవండా
శాతభల్లాణమున్నొని • శౌర్యమూర్తి
యైన రఘునాథ మస్తక • మందుబొడిచె
రండు రక్షింప నో మహారాష్ట్ర)లార !!
(పురుషరూపముతో సరళ ప్రవేశము)
ఏడీ, ఎక్కడ,.....రఘునాథుడెక్కడ!

రఘునాథుడు

దాహము—

పురుషవ్యక్తి

ఎవరు? దాహము? గాయపడియు తూలు
చు వచ్చి యిచ్చట పడిపోయినావా? వీరాగ్రేసరా!
దాహమగుచున్నదా? ఏమిది, మాటాడలేకున్నాడు?
కంఠమున తడి యారుచున్నదికావలయును. నేవచ్చువర
కేనియీతడు సురక్షితముగనుండునా? (తడబడుచు
నిష్క్రమించి దొన్నెలో నీరుతో ప్రవేశము కొలదిగా
నీరుంచును. క్రమముగా రఘునాథుడు తేరుకొనును.)

రఘునాథ్

ఎవరునీవు? రఘునాథుని బాహువులలో నిం
కను వీరరక్తము ప్రవహించుచునే యున్నది. (ఖడ్గము కై
తడవుకొనును) అబ్బా! గాయము.....బాధ.

పురుషవ్యక్తి

అయ్యా, గాయమునకు కట్టుగట్టించెదను. బాధ

ర ఘు నా థ్

క్షణములో తగిపోవును. ఎదురుగా పోరలేక తురు
ష్కాధముడెవడో యీదురంతమును తెచ్చిపెట్టినాడు.

రఘునాథ్

మీరెవరు, మహారాష్ట్రా?!

పురుషవ్యక్తి

ఔను.

రఘునాథ్

నాదాహము తీర్చినదెవరు మీరేనా?

పురుషవ్యక్తి

ఔను.

రఘునాథ్

క్షమింపుడు. మీరే సైన్యమున నుందురు?

పురుషవ్యక్తి

నేతాజి ఫాల్కర్ మహావీరుని సైన్యమున.

రఘునాథ్

మొన్న క్రొత్తగాచేరిన మావళేవీరులమీరు?

పురుషవ్యక్తి

ఔను. గాయమునకు కట్టుగట్టించెదను కొంచెము
నడువగలరా?

రఘునాథ్

మీపేరు వినవలయునని కుతూహలముగ నున్నది.

పురుషవ్యక్తి

దానికేమి? అందేమివిశేషమున్నది. నాధర్మము

ర ఘు నా థ్

నేను నిర్వహించితిని. నేను దూరమునుండి చూచి సైన్యము చీలి యిటురాకున్నచో చాలనపాయము తటస్థించెడిది. రఘునాథుడు గాయపడిన మహారాష్ట్రులగతియేమి?

రఘునాథ్

అది మీ కరుణలేశము. నాకృతజ్ఞతకై ఈ యంగుళీయకమును గ్రహింపుడు.

పురుషవ్యక్తి

పెద్దలగుటచే గ్రహింపక తీరదు. (గ్రహించును) నేను సైన్యములో కలుసుకొనవలయును.

రఘునాథ్

మహారాజు క్షేమముగా దుర్గములోనిక చేరినాడా? ఖానుడు వధింపబడినట్లెకదా.

పురుషవ్యక్తి

(తనలో) ఈతనిమతి చెదరినది. ఖానుని వధించినవిధము ఫిరంగీల ధ్వనివలనవినియే సైన్యమును వెంబడించియు నిట్లగుచున్నాడు. (ప్రకా) చేరినారు. ఖానుడప్పుడే మరాఠసింహమువాత బడిపోయినాడు. నాభుజముల నూతగాగొని లేచిరండు. కట్టుగట్టించెదను.

రఘునాథ్

(తనలో) ఈవీరుని బాహుపులెంత శౌర్యప్రధానములో అంత సుకుమారములుగనున్నవి! మాతృదేశాభిమానము చేతనేగదా ఈసుకుమార శరీరము మొరడు వారనున్నది.

పురుషవ్యక్తి

(తనలో) ఈరఘునాథ బాహువల్లికా బంధమున జన్మము తరించినది. ఈవీరునిచే వరింపబడెడు కన్నియ యేగదా ధన్యురాలు. (నిష్క్రమింతురు.)

చందర్ రావు

(బొమ ముడిపాటుతో) విధి దుర్విపాకము రఘు నాథునిచే చావలేదు. తురుష్క సైనికునిచే ఈటె పోటుతినియు బ్రతికినాడు. ఇది మొండిజీవము. నాపన్నగడయంతయు వృథాయైనది. రాజున కీతిని యడల అత్యంతాభిమానము.

నాకురావలసిన సర్వసేనాపతీత్వ గౌరవము ఈ రఘు నాథుని కాపట్యమున వ్యత్యస్తమైనది.

ఈతడొక గొప్ప దేశభక్తుడని మహారాష్ట్రము గ్రుడ్డి విశ్వాసమునకు లోనై యున్నది. నిరంతర రాచకార్య పారంగతుడగు చంద్రరావగౌరవమునకు పాత్రుడు కాడా? (యోచించి) వలసిన సాధనసామగ్రియంతయు సేకరించియేయుంటిని. అదిల్ షాహ నవాబుని సేనాని నాకు పరమమిత్రుడు. ఆతనిసహాయముతో నీకపటి రఘునాథుని వంచించెదను. దేశభక్తుడెవరో అప్పుడు గాని నిర్ణయింపబడదు. మహారాష్ట్రమంతయు నొక్క సారి చంద్రరాయ దివ్య వీక్షాప్రసాదలేశమునకై నిరీక్షించునుగాక.

(నిష్క్రమించును.)

ర ఘు నా థ్ .

—o—o—o—

ద్వితీయాంకము.

—

ప్రథమ రంగము .

(ఆరామములో ప్రభాతమందవాయువులు సువాసనగా వీచు చున్నవి. ఆనందముతో పూలచెట్లు ఎరలూపుతున్నవి. పొన్నచెట్లు పైన అరిపించే కోకిల సంగీతమునకు ప్రక్కసెలయేటి రొద శ్రుతి పోయుచున్నది. అది వసంతకాలము. సరళ మెల్లగా తీవల నొత్తి గించువంటూ చెట్ల సంగులలోనుంచి కాలవ వద్దకు పోతున్నది. ఆమెవెంట ఒక స్నేహితురాలును కలదు.)

కమల

సరళా! నీ యకావనశోభతోడ నారామశోభయు దినదిన ప్రవర్ధితమగుచున్నది. పోల్చిచూచినచో నీ యారామ రామశోభకన్న సహజవైదుషీ సమన్విత మగు నీవిలాసము త్రిలోక సమ్మోహనము.

సరళ

కమలా! నీలతిశయోక్తుల కేమిగాని, ఇటురమ్ము. ఆపెంటిపక్షి ప్రణయకోపమును దాని ప్రియుఁడెట్లు నయించుచున్నాడో చూడుము.

ర ఘు నా థ్

వలగొను, పోవుచో కువకు, నధ్వనులజను పెంటితోడ, శా
ఖల నెటొ ప్రక్క నేయొదుగు, కంకులచంచువులందనిచ్చునా
పులుగు ప్రసన్నయైనగము, మూసినకన్నుల తేలవైచె, ని
శ్చలత స్ర్రియుండు ముగ్ధుడయి, జార్చెకపోలములందు
[బాష్పముల్.

కమల

ఇట్టిచిత్రము లెక్కడనో జరుగుచున్నను నీకెట్లగు
పడెనమ్మా ! ఈ ప్రభాతవాయువులు ఆ మగపక్షి యు
పలాలనమునకు చాల తోడైనవి.

ఈ ప్రభాతాంత్యసమయ ము, స్త్రీప్రసూన
దశము లొరయుచు వలపుల, నొలకబోసి
పత్రముల సందుగా మంద, పవనమదియె
చల్లగావీచు ప్రియనచ, శైలివోలె.

అనుభవింపగలవారికి ప్రకృతిలో నెంత ప్రశాంత
మాధుర్యమున్నది ! ఇట్టి సమయములు మముబోలు చె
లిమి కత్తియలతో వినియోగించుటకన్న.....
(ఊరకుండును)

సరళ

(ఆశ్చర్యముతో) కమలా ఏమియో చెప్పదలచి వె
నుకాడుచున్నావు ?

కమల

బేను, నీవు గ్రహించితివని యారకుంటిని చెప్పు
దునా ?

ర ఘు నా థ్

సరళ

అభ్యంతర మేని చెప్పము.

కమల

ఆయానంద సమయములోసమయములో...

సరళ

చెప్పరాదు? ఆగ్రుక్కళ్ళు మింగుట యెందుకు !

కమల

ప్రియుల.....నీకు తెలియనట్లే ఆరచేదవేని-
నేను చెప్పను.

సరళ

తెలిసినది. ఈమాటకేనా యింత ఆర్భాటము ఆ
పోదలలోనుంచి అంత విస్పష్టముగా వినిపింపకున్నను
మధురముగానున్నది.

మంద మందానిలతరంగ • మాలికలను

గలసి మచ్చివ; పేయమై • కమల ! వింటే

అదియె వినవచ్చు మోహన • మ్రోన గీతి

పశువులకు శిశువులకు గూడ • బ్రహ్మపథము.

కమల

ప్రియంవదా ! నీవెంత బేలవు ? ప్రతిదినమును వి
నుచు నేయుంటివిగదా. అది ప్రసవర సామ్యతా స్వాద
నోన్మాదినియగు భ్రమరాంగన. నిజముగా నున్నా
దుల గీతము లొక్కొక్కయెడ చాల ఆనందముగనుండు

ను. వారి కంఠస్వరమును గుర్తించుటయు కష్టము కాని నీమనస్సే దిన మన్యాయత్తమైనట్లున్నది.

సరళ

కమలా ! నీవాక్యములయందే నీకు ప్రత్యుత్తరము గలదు. ఉన్నాదుల కంఠస్వరమును గుర్తించుట కష్టమని ఇప్పుడేకదా చెప్పితివి. నాకుమాత్ర మెట్లు గుర్తింప సాధ్యమగును.

అట్టిచో నామనస్స న్యాయత్తమైనదని సకారణముగ నెట్లు నిరూపింప గలవు?

కమల

సరళా! నీపాండిత్యప్రకర్షత నాకడలేదు. నననవోన్నే పిత యావనప్రాదుర్భావనగు నీచిత్తము నీమనోహర దృశ్యముననేని లగ్నమాననుట సక్రమముకాదా?

సరళ

ఔగాక. ఇప్పుడేమనియెదవు?

కమల

మాబావగారెవరో తెలియగోరెదను.

సరళ

ఓసలో! బ్రహ్మరాంగన యున్మాదము వర్జింపబోవ, నీకేయది ఆవేశమైనట్లున్నదేమే. ఈ మాటలకేమిగాని, అదిగో ప్రాగ్దిశాచల వీధులలోనికి లోకబాంధవుడేతెంచుచున్నాడు. ఇక తడయరాదు. పూజాకాల మతిక్రమించుచున్నది.

ర ఘు నా ధ్

లోకబంధుసమాగమా • లోకనమున
జలజములుపిచ్చి మొలక న • వ్యలుదొలంకె
ఆతడోపై న, నివినీటి • యందు నిచట
అరయగాలేము సృష్టిర • హస్యమేమొ .
ఈమాలతీ పుష్పములను కోయుదమురా.

క మ ల

(పూవులు గోయుచు)

ఒకటిచెప్ప నురచితిని . బిజాపుర సంస్థానము క్రింద
నున్న శ్రీరణదుర్గముమొన్న యీనడుమ కడుచాతుర్య
ముగా శివాజీ మహారాజు వశపరచు కొనెను. వశీకర
ణకార్యము బహుభయంకరముగ నిర్వహింప బడెనట,
ముఖ్య నాయకుడగు రఘునాథ భల్లాణుని శౌర్యమును
జనులెల్ల పొగడుచున్నారు.

స ర శ్

అప్జల్ఖానుని వధించునాడు తన సైన్యముతో, జావ
భీష్మత ప్రాంతారణ్యమున నున్న తురుష్కలతో బోరు
నప్పుడు ఒకతురుష్కుడు మోసముగా వెనుకనుండి భల్లా
ణముతో శిరముపై నేసెను. రక్తము ధారలై కారుచుం
డగా, ఎడమచేత నదిమికోనుచు తూలుచు యుద్ధము
చేసినాడు.

క మ ల

ఆనాడునీతో రాలేక ఆమహాభాగ్యమును గోల్పో
యితిని.

సరళ

క్షత్రియ పౌరుషము దేశారాధనకన్న, ధర్మసం
స్థాపన కార్యమునకన్న యీతుచ్చ ప్రాణములపై తీసి
వహించునా?

భండనభూమి నిల్చి పటు + పౌరుషలీల జయాభిలాషకో
దండవిముక్త శాతనము + దగ్రశీలీముఖరాజిశత్రుల
చెండినివాడే వీరుడగు + ఛీ! యని నవ్వరె దేశముక్త కె
వ్వండునిరోధియైబ్రతుకువాని, కులాపశదుడలంచినా||

కమల

సరళా! కోపించవేని చెప్పగలను. నీస్వరూపలావణ్య
విలాసముల కాతడెంతయు తగియున్నాడు.

సరళ

(స్థిగునటించుచు నిరుత్తర యగును)

కమల

నాయూహ సరియైనదే. సరళా నీయుక్తాయుక్త పరి
జ్ఞానము మెచ్చదగియున్నది.

సరళ (వినిపించుకొనక)

ఆహ! హ!! ఈద్రాక్షాలత ఎంతకోమలముగ నెదు
గుచు ఘన్నాగ వృక్షమును మెలివైచుకొని పోవుచున్న
ది. అటుచూడు. అచ్చట కోమలములగు మల్లికాప్రసూ
నములు సగము విచ్చి కమ్మనినువాసనల గ్రుమ్మరించు
చున్నవి.

ర ఘు నా థ్

(ఇంతకు మున్నుగోసిన పుష్పముల పూజాద్రవ్యములుంచు పాత్రలయం దిడుకొని పోవుచుందురు.)

కమల

సరళా! ఇటు. ఇటు. ఇచ్చట మంచి మంచి పుష్పము లింతకుముందే వికసించినవిగలవు. అబ్బా! ఏమి యీ భృంగాగనల రొదలు, చెవులు గింగిరించుచున్నవి. (మల్లికాపుష్పముపై నున్న తేటి నుద్దేశించి)

సరసములాడెదో! మధువుజాల్గొన నీచెలులెంతోబిల్వ ఈ కరణిని మానతఃగనగ • కారణమేమి? భవన్మనోహరుం డరయగ వచ్చుతేటి! ఇటులారజిజెందకు, తోటివారు గుట్టెరిగిన సిగ్గుగాదొకొ ఇ • సీ! మకరందము లానబొమ్మికమ్.

సరళ

కమలా! నీవెంత యుక్తిశాలినివే! ఉపమాలంకారమును వర్ణించుటలో కాళిదాసుని మరపించుచున్నావు. పుష్పాపచయ కార్యమున నేను వెనుకాడుచు పరధ్యానమున నుండుటచే “నీవుకోరి వరించియున్న ప్రియుడు తప్పక లభింపగలడు. ప్రాణసఖి నైన నాతో యధాప్రకారము పూజాప్రసవముల గోయుము.” అనునర్థముతో ఆడుతున్నెద నుద్బోధించు మిషమున నన్ను హెచ్చరించుచున్నదానవుగదా.

కమల (తనలో)

నెచ్చెలి నా యువమానమును గ్రహించినది. ఎట్టి దుర్లుట సమస్యలనైన సులభముగ గ్రహింపగల మేధా శాలిని. రఘునాథుడు మొన్న జూపిన విక్రమ విహార మునకు మోహితయైనట్లు తోచెడిని (ప్రకా) నేనా ఆడుతున్నాడ నుద్దేశించి బలికితినిగాని నీకొరకై గాదు. దూదిదొంగ యనగ గడము తడివి చూచుకొని నట్లు నీయులికి నీవే బైటవేసికొనుచున్నావు.

స ర శ

అసత్యము ముందు తరువాత నీవు జనించినట్లు తోచుచున్నదేమే. ఎంత నవ్వకుండ బొంకెదవే. పూవులు గోయుము. (ఇరువురును పూవులు గోయుచుందురు రఘునాథుడు యుద్ధాశ్వము నొక చెట్టునకుగట్టి ఒక చో విశ్రాంతిచును) విచిత్రము. ఈప్రకృతిలోనియందము గ్రహింపగలవారికి గోచరించును.

ఫలవినమ్రము సహకార • పాదపమ్ము
మల్లికలు ముద్దులిచ్చెడి • మధుపములకు !
గాలి మధువంత యొలికించి • కదలె నెటకొ,
నిద్రమైకమ్ముపో పట్టి • నీ కుమారి
నవ్వుచున్నది ఈ కథాం • తరముచూచి.
(పరికించి) ఎవ్వరో పుష్పములచ్చట కోయుచున్నట్లున్నది.

ర ఘు నా థ్

జలము చెట్లకుబోయు + శ్రమచేత మోమునం
 దోచెడు స్వేద బిం + దువులతోడ
 తడియారు నెడప్రభా + తపు వాయువులు వీచి
 కదలుకాడెడు నల + కములతోడ
 పూవులన్గోయగా + బూనుట కనుగందు
 తరుణారుణంపు హ + స్తిములతోడ
 గురుప యోధరయుగ + భరముచే నడచుచో
 వడకెడు బడుగు నె + న్నడుముతోడ
 ఆప్రణయముగ్ధమైన నే + త్రాంతికముల
 జాలుగొను నవ్వుడాలు; అ + ప్పరసయేమొ!
 గాలివాలున నీటిపై + తేలిపోవు
 నాననైతిని వాల్గంటి + నవకమునకు॥

ఆ పెండవ యాపె ఆమెచెలికత్తి య గాబోలు.
 ఎడనెడ కైదండ యొసగుచు శ్రమాపహార మొనర్చు
 చున్నది. (ఆలోచించి) జన్మాన దేవునకు సౌందర్య
 రాశియగు కన్యారత్నముండెననియు, ఆపె కేవల శరీర
 సౌందర్యమున నే గాక, విద్యా వ్యాసంగముగూడ చేసి
 నదని వినాను. ఆ యావనమూర్తి ... ఆ వెడద
 కన్నుల మందహాసరేఖలు, నిడుదలగు పెన్నెరులబంధ
 మున మల్లికా గుళుచ్చములు, ఆమె కాకున్న ఈ యం
 బికారామమున నెవ్వరు విహరింతురు? (ముందుచూచి)
 అది యేమికారణమోగాని ఆవిలాసిని దివ్యమోహన
 సందర్శమైనదిమొదలుగ, అన్యవిషయముల మచ్చిత్తము

ర ఘు నా థ్

తగుల్కొనదు. మహారణ మొనర్చ బోవనున్న నాకీ
వనితావలోకనము ప్రతిబంధకమే యైనది. అదిగో!
వా రిటె వచ్చుచున్నారు.

పత్రముల మాటున గులాబి • పడుచువోలె
ఆవిలాసిని పొదరిండ్ల • నందగించు
చిదుమ కుండగ ముండ్లు ర • క్షించురీతి
వచ్చుచున్నది వెంట నెవ్వతయొగాని!.

(సరళయుకమలయు, పువ్వులుగోసికొనినచ్చుచు సమీప
మునే యొక పీరుని ఆకస్మికముగజూతురు. సహజ లజ్జా
వతియగు సరళ కమల వెనుకనాగిపోవును)

ర ఘు నా థ్ (శంకించి)

కన్యారత్నములారా! మీరలెవ్వరో మీపవిత్ర నా
మాక్షరములెవ్వయో నేనెఱుగవచ్చునా?

కమల

ఆర్యా! అభ్యంతరమేమి? మీరుచూడ సక్షత్రీయశిఖా
మణులవలె దోచుచున్నారు. మీయమృత రసమొలుకు
వాక్యములకు ముగ్ధలమైతిమి. ఇచట జనార్దన దేవను
శివాజినర్దారుకలడు. ఈమె యాసని పుత్రిసరళ. నేనాపె
యనుగు నేస్తురాలను. నన్న కమలయనిపిలతురు. మార్గా
యాసభారమున జొక్కియున్న మీయుదంత మెఱుగ
దలచుట సాహసముకాదేని దయయుంచి తెలియజేసె
దరుగాక.

ర ఘు నా థ్

రఘునాథ్

నిజముగా మార్గాయాసముచేసున్నను, ఈ యారామ దివ్యసేవాతత్పరతచే బడలికయంతయు తీరిపోయినది. అవరిచితుడనగు నాకు మీయుదంతము తెలిపితిరి. మీ సరళస్వభావము ఘోరముగానున్నది. మీ రూహించి నట్లు నేను వీరుడనుకాను.

సరళ (తనలో)

నాయదృష్టము చేరువకే వచ్చినది. ఈతడు రఘునాథుడని నాకు తెలియనట్లే కమలతో ప్రసంగింతును. (కమలతో మెల్లగా రఘునాథుని వినునట్లు) కమలా వారి నిగర్వము కడు ప్రశంసార్హము. వారు చెప్పినదానిలో నంతగా సత్యము లేదని నాహృదయము చెప్పుచున్నది. తమ నామధేయము మాత్రము తెల్పుట కేమి యభ్యంతరము కలదు?

రఘునాథ్

(స్వగ) నేను జావలీ ప్రాంతమున గాయపడినప్పటిట్టి కంఠస్వరమే వినుపించినది. ఆయన పురుషుడు. సరే. (ప్రకా) అందు విశేషమెమున్నది. నన్ను “రఘునాథు” డందురు.

(సరళ చిరునగవుతో కమలవంక చూచును.

కమల ఆశ్చర్యముచు బ్రకటించును)

సరళ

నేను చెప్పినట్లే యైనదిగదా ?

కమల

ఔను, నీ వదృష్టవంతురాలవు. వెతుకబోయిన తీవ
కాళ్ళకు చుట్టుకొనినట్లయినది.

సరళ (తీవదృష్టితో)

కమలా ! నీవు సాహసించుచున్నావు. నేనేమి వెతుక
దలంచితిని ? ఏది సంభవించినది ??

రఘునాథ్ (యోచించి)

జనార్దన దేవు డిందేయున్నాడా?

కమల

ఔనిక్కడ నేయున్నారు. మీ కేమైన పనియున్నదా?

రఘునాథ్

బీజాపురాధీశునితో దలపడి పోరుటకు తీవ్రయత్నములు జరుగుచున్నవి. మహావీరులందరును యుద్ధసన్నదులు కావలయునని మహారాజు హెచ్చరించినారు. జనార్దనునితో కొంతమాటాడవలసియున్నది. నేనును రణరంగమును చేరుకొనవలెను.

సరళ- (తనలో)

అయ్యో ఈతడు యుద్ధసన్నద్ధుడగుచున్నానని చెప్పుచున్నాడే. పర్యవసానమెట్లు పరిణమించునోగదా. జయపజయములు పైవనిర్ణయములు. మత్పురాకృత చుణ్య ఫలమెట్లు విజయోన్ముఖుడగునో, హృదయమా! తొందరింపకుము. ఆశూరశిఖామణిని జేవట్టిచరితార్థము కాగలమహాభాగ్యము నీకున్నదోలేదో.

ర ఘు నా థ్

క మ ల

ఆయనయింటి కడనెయున్నారు. నేడచ్చటనే మీరా
తిధ్యము గ్రహింపవలయును.

ర ఘు నా థ్

సంతోషమే. ఐన నేడెల్లనచ్చట నుండుభాగ్యము నాకొ
నగూడదు.

సరళ (మెల్లగా)

ఇప్పుడేగదా వచ్చుట మార్గాయాసమైన దీరనిదే
ఇంత వేగిరమెందులకు.

రఘునాథ్ (తనలో)

ఆహా! ఏమియీమాటల పొండిక! మధుర మోహనస్వ
రూపమునకు సారిపగు సంభాషణ నైపుణ్యమును తోడై
నన్ను పరవశుని గావించు చున్నవి. ఈయమకేమని
ప్రత్యుత్తర మీయగలను? నేడిచ్చట నుందునా? (ప్రకా)
కన్యామణీ! నీసహృదయ భావము పొగడ దగియున్నది.

స ర ల

వీరపుంగవా! తోరణదుర్గ విజయము మీయవకృ
విక్రమకళాప్రసర్యనము చేత నెజిరిగిన దనివింటిమి. అష్టల్
ఖానుపన్నెండువేలసైన్యమును చీకాకుపరచినారట. మీ
కీర్తి చంద్రిక మహారాష్ట్రప్రపంచమునదశదిశా వ్యాప్త
మై కళావంతము గావించినది. తత్కారణమున నూత
నోత్సాహ మేర్పడినది. అట్టి పరాక్రమవంతులరగు
మీసందర్శనమున ధన్యమైతిమి. మాతృదేశ స్వా

తంత్రమునకై ప్రాణములనేని ధారవోయదలంచు
మీదేశభక్తి ప్రశంసార్హము. నేడు మీరు మాయంట
నతిధులగు భాగ్యముకలుగుగాక.

రఘునాథ్ (తనలో)

నా సంకల్ప మీడేరునా యేమి? ఏమైనను నాయుద్దే
శమును బయల్పరుప సాహసింపకూడదు. (ప్ర)కా) వేర
భ్యంతరమేమున్నది. జనార్దన దేవునితో ప్రసంగించుటా
లస్య మగుకేని తప్పక మీయనుగ్రహమునకు పాత్రు
డను కాగలను. (అశ్వమును విప్పి ప్రయాణమున కుద్య
మించుచుండును)

కమల (సరళవైచిత్రిగి)

సా! వింటివా? ఆతని యంత్యవాక్యము.

స ర శ

ఏమి? జనార్దనునితో ప్రసంగించుటాలస్య మగుచో
మీ యనుగ్రహమునకు పాత్రుడనుకాగలననియే కదా?

క మ ల

దాని యర్థము గ్రహింపనేలేదా! “నేనిచ్చట నిలచె
దను” అని యనవలయునుగాని, “మీ యనుగ్రహమున
కు పాత్రుడను కాగలనే”మిటి? నేనింతకు పూర్వమే
ఈ జోస్యమును వచించితినిగదా? నీయభీష్టమునకను
కూలమగు నర్థమందు తప్పక నిమిడియున్నది.

స ర శ (సిగ్గుతో)

అది వారి మాటల నైపుణ్యముగాని నీపూహించిన
యర్థమందులేదు.

ర ఘు నా థ్

కమల

కాదు, కాదు. నీవు పొరపడుచుంటివో లేక నామూ
లమున నీయభీష్టి తాభీప్రాయము దృఢపరచు కొనుచు
న్నదానవో తెలియదు.

సరళ (కమలతో)

పదవే పోవునము. పూజాకాల మతిక్రమించెడిని.
వీరపుంగవా! శలవుగైకొందుము. మీకుయద్ధమున జయ
మగుగాక.

కమల

ఆర్యా! శలవొసంగుడు.

రఘునాథ్

మంచిది. మీకు శుభంబగుత. (సరళ పోజాలకపో
వును. వా రదృశ్యమగువరకును రఘునాథుడు చూచు
చునే యుండును.)

రఘునాథ్

ఆవలుద నీలకై శిక • మందుజేరి

గాలిసోకినమాత్రన • కలగి యెగసి

పోయినవి మల్లికాసుమ • మ్ముల దశములు

హృదయమటుగాక దాననే • యొదిగిపోయె.

హృదయమా! మహాహవ మొనర్ప బోవనున్న నీకీ
వనితావలోకనము, శ్రద్ధాపవిత్రాసధ్యానము భంగక
రము. ఆయమ ప్రణయాధిష్టాన దేవునిగా నిన్ననుగ్ర
హింపగలదనియిష్టింపఁబడుచుంటివేగాని నీయదృష్టమెట్లు

ర ఘు నా ధ్

పరిణమింపనున్నదో యెఱుగనేరవు. రాజ భక్తిపరా
యణుడనై దేశసౌభాగ్య సంధానమునకై పోరుదల
పెట్టిన నాకీముదంతము మాటిమాటికిజ్ఞప్తియందు రాసీ
యకుము. ఈయపూర్వ ప్రేమైక సమావేశమున తన్మ
యుడనై దేశమును మరచిపోదు నేమొ. అల్లదేయా కాన
వచ్చునదే దుర్గాదేవ్యాలయమైయుండును. సత్వరమ
పోయి కార్యోన్ముఖుండనయ్యెదగాక.

(నిష్క్రమించును)

ర ఘు నా థ్

ద్వితీయాంకము - ద్వితీయరంగము.

దుర్గాదేవ్యాలయము, ఉదయారుణకాంతులు ఆలయమును
క్రమ్మకొనుచున్నవి. అంతటను నిశ్శబ్దము, గాలిచప్పుడు క్రమముగా
నూర్యప్రకాశములో గలిసిపోయినది. సామాన్య దుస్తులతో రఘు
వాధునిమూర్తి సగంభీర వినయముగా ఆలయముజేరి మోకరించి
యుండును.

రఘునాథ్ - (నిమిలితలోచనమై)

తల్లీ! భవానీ! దీనుడగు నీభక్తునియెడ ప్రసన్నురాల
వుగమ్ము. విజయసాధనములగు చరణ సరసీరుహము
లను చేతః వీరినిల్పియుంటిని. నీకరుణాలేశము లేక నేకా
ర్యమును నేయజాలము. రణతలమున జయమాపాదింపుము.
స్వధర్మరక్షణార్థమై, భార్యాపుత్రాదుల, బంధుమిత్రుల,
మహిమాన్యముల లెక్కింపక, తమతాత్రరక్తధారాప్రవా
హముల నిజదేశీయ హృదయక్షేత్రముల స్వాతంత్ర్యబీ
జములు నాటదలచి సర్వామమాచరింపనున్న మహారా
ష్ట్రవీరవరేణ్యులత్యల్పసంఖ్యాకులు. వారిఆశయములు
మహోన్నతములు. అనుగ్రహింపదగినవి.

ఆహావ దోహతుండయిన యట్టిశివాజి మహారణంబు ను
తాహా మెలర్పలోకవి దిశంబుగ దేశవిముక్తిగోరి తా
సాహసవృత్తి నేయుపటుశౌర్యముతోడ భవానీ! నీవు వి
ద్రోహము నేయనెంచవును. తుల్ బొనరించెడి కార్యమెప్పుడుక

ర ఘు నా ధ్

మాదగు రాజ్యమును మతము • మంటను గల్పి తురుష్కము
ష్కరుల్

సాదరవృత్తిమాని మము • జంపదలంచిరి; తల్లి! భావి భా
గ్యోదయసూచకంబుగను, నొప్పెడుశ్రీమహారాష్ట్రరాజ్య సం
పాదన సేయనెట్టులను • పాయముసూపి తరింపజేసెదో.

మహారాష్ట్రకుల సమారాధిత ప్రధాన దేవతా!

నీయవ్యాజి కరుణారసప్రసాదమే, మావిజయసంధా
న కారణము. ప్రభుభక్తియుతుడనై, దేశారాధకపవిత్రో
దేశముతో బాహుటోపమేపార రణంబాచరింప నాకుఁ
ర్యము బ్రసాదింపుము. ఇకతడయరాదు. జనార్దన దేవుని
తోమాటలాడవలయును.

(ప్రసానము.)



ర ఘు నా థ్

తృతీయాంకము.

ప్రథమరంగము.

(బీజాపుర బహిర్యగమున క్రొత్తగావేసిన గుడారము ముందు
అంధకారబంధురమగు సమరాశ్రి. యుద్ధోచితమైనదుస్తులతో రఘు
నాథుడు శివాజి సుహరూపముందు నిలచియుండును. కరదీపిక
కొలదిగా వెలుగుచున్నది.)

శివాజి

రఘునాథా! బీజాపురదుర్గ వశీకరణార్థమై సర్వసన్నా
హముతోడ మన సేనావాహినులువచ్చినవిగదా. నీవును,
తానాజీయును ఈ రాత్రి కడుజాకరూకతతో మెలగి
మిమి శౌర్యముల జూపవలయును. మహమ్మదీయసైని
కులిప్పుడు నిర్భయముగా నిదురించుచుందురు. కోటచు
ట్టవేసి మన మత్త మాతంగయూధముల సింహద్వారము
గదియనడిపి ప్రబల కుంభస్థలా ఘాతములచే కవాటభేద్య
ముగావించి కోటప్రవేశించి యవన సైన్యమును హత
మార్పవలయును. ఈలోని చాలమందికోటగోడలబ్రాకి
లోనికి జేరవలెను.

రఘునాథ్

ప్రభూ! భవదాజ్ఞాబద్ధుడనై నడువగలను. రహస్యము గానిట్లు కోటముట్టడింపవచ్చినామని మహమ్మదీయ సేనా నులకెవ్వరికిని తెలియదు. కోట ముట్టడింపగనే మహ్మ దీయ సైనికుల నొకనొక్కనిగలేపి ద్వంద్వయుద్ధమునకు దలపడి చెంపగలము.

శివాజి

నేనురాకున్నను నిర్భయమే. ఈకోట మనవశమైనచో చాలవఱకు బీజాపూర రాజ్యము నాక్రమించుకొనినట్లై.

రఘునాథ్

తామష్టల్ ఖాను వధావిధానమునకొనర్చిన ప్రయత్న ములతో చాల నలసియుంటిరి. మరల వెంటనే ఈదండ యాత్ర ఆరంభమైనది.

శివాజి

మహా వీరా! ఖానుని వధ బహు కష్టముపై నిర్వర్తిం పబడినది. తానాజిమాత్రము చాలా స్వామిభక్తి పరా యణుడు. నీవలె అతడునురభ సోద్రేకముతోవిప్రంభించి ఆవిజయమునకు కారకుడైనాడు.

రఘునాథ్

సుల్తానునకు ఖానుని మరణవార్త తెలిసినప్పటినుండియు అతని విచారమునకు మేరయేలేదట. తన రాజ్యము తన చేతులలోనుండి జారిపోయినదనియే తలచుచున్నాడట. నిజమంతియేగదా. ఒకవంక ఢిల్లీశ్వరుడును రెండవప్రక్క

ర ఘు నా థ్

మహారాష్ట్రలు, సమయమునకై వేచియున్న గోలుకొండనవాబు, వారిలో నంతఃకలహములు. ఈకోట వశీకరణయత్నము ఖాను వధకుపూర్వమునుండియు చేయుచున్నాము. నిజ మాతృపరాధీన శృంఖల విభంజి నోతాన హులగు మరాఠ వీరులముందు యవనులన నెంతవారు. అరిరాజన్య మదేభకుంభయుగళోద్వన్నాంసఖండంబుదుర్భరశౌర్యోగ్ర మరాఠవీర బలహార్యక్షంబుభక్షించుసంగర మధ్యమ్మున, మాతృదేశ పరిరక్షాదీక్షపోనాడుముష్కరుదేహమ్ము స్పృశింపబొవు కడు నీచంబంచు గోమాయువుల్.

శివాజి

సెబాస్ ! రఘునాథా ! నీయనల్పమగు మాతృదేశానురాగము కొనియాడదగినది. నీవంటి సేనాని లభించుట నాపూర్వపుణ్య ఫలము.

రఘునాథ్

దేవా విజయసింహుడునుసూర్యాజియును నారాకకై నిరీక్షించుచుండెదరు. మహారాజు నాజ్ఞతీసుకొని రమ్మని పంపినారు. శలవా ?

శివాజి

నీకు నేజెప్పవలసిన దేమియు లేదు. సర్వజ్ఞుడవు. అవసరమగుచో నొకసేవకుని నాకడ కనుపుము. భవానీ యారాధనకు వేశయైనది. భవానీదేవి నిన్ననుగ్రహించునుగాక.

విమత కాననదగ్ధ • విలయానలాభమా
 గాంగేయవిక్రమ • క్రమవిభూతి
 శత్రుమేఘధ్వంస • చటులజంఘా నిల
 సాహస్య గాండీవి • శౌర్యపటిమ
 అరిమహోర్జ వజలా • హార చండగభస్తి
 యైనద్రోణాచార్య • నలఘుశక్తి
 ప్రతిపక్ష హృదయదు • ర్వార శల్యంబగు
 భీమగదాకళా • విర్భవంబు
 మరతువోయే మొ రఘునాథ! దురమునందు
 దళితవైరి విదారణో • ద్యుత్ప్రభావ
 కలిత భీషణ ఘనపరా • క్రమము జూపి
 మరలిఁమ్ము జయారంభ • గరిమమెరయ.

మరియు శివధనుర్భంగ సమయసముత్సాహచీపితకళా
 విజృంభణాభి రాముండగు శ్రీరాముడాది గాగలవీర వ
 రేణ్యుల చరిత్రము లెన్నియేని నీకవగతము లైనవియే
 గదా మనయాన్నత్య మంతయు ఈకోటవశీకరణముపై
 నాధార పడియున్నది. జాగ్రత్తసుమా.

ర ఘు నా థ్

మహాప్రసాదము. గగనకాంత నిశీధిసీలాంబర ధారి
 నీయై యవనహృదయ కుహరాంతరవ్యాపిణిమదాంధ
 ముబోలి యొప్పుచు సాంద్రీభూతమై యాపురించుకొని
 భయానకముగ నున్నది. కరదీపికా సాహాయ్యమునగాక
 సైన్యములు కోటముట్టడింప వలనుపడదు. నేపోయెదను.

ర ఘు నా థ్

శి వా జి

మంచిదిరఘునాథా! మరలతానాజీ విజయసింహుల
తో నాపూర్వకముగ తమదేశమును మరువవలదని హె
చ్చరింపుము.

ర ఘు నా థ్

చిత్తము.

(నిష్క్రమించును)

(పెనుకబడిన తన సైన్యముతో తానాజీ మాలనూరెకోటముందరకు
వచ్చుచుండును. అతడు వచ్చువరకే రఘునాథుని అధిపత్యమున కల్లో
లింపబడుచున్న సైన్యము, విరిగిన కోటద్వారము కనుపించుచుండెను.
కరదీపికలయొక్క కాంతి తానాజీ మాలనూరేమహావీరుని మహా
రాష్ట్ర తేజము బయలుపెట్టుచున్నది.)

తా నా జి

ఓరోరి! తురుష్కు సర్దారులారా!

ఔరా! ధర్మవిహీనులై యిటులసూర్యాజీపరిశ్రాంతదో
స్సార ప్రాభవుడైననాతనినె రోషంబూనుచుతాకుటే
బీరంబా నిక కాచుకొండు, వితతా వేశుండుతానాజి, దు
ర్వారోగప్రతిభాయుతుండగుచు సంక్రమంబుకేతెంచె
[డిక్.

(సరిక్రమించి) ఓహో, హో! ఏమి యన్యాయము
మావల్లే సేనానియగు సూర్యాజి యించుక నలసియుండు
టను బురస్కరించుకొని ఒక్కపెట్టున తురుష్కులెల్ల
రును గవిసికొనుచున్నారే. కాని తమ సేనానాయకుని

కేయసాయమును రాసీయక మావశేవీరులు యవనసర్దారలదాకి తమ నాయకునికై ఖడ్గప్రహారములకేని తల లొగ్గుచున్నారు. అదిగో! విజయసింహుడు తన యాశ్విక దళముతో వారలపై బడి నుగునూచమొనర్చుచున్నాడు. సైన్యములు కోట గోడల పొలికి పోవుచున్నవి. కొంతమంది గోడల పునాదులలో నగ్ని దగుల్చుచున్నారు. కోట వశమైనది. రఘునాథుని శౌర్యమెంత కొనియాడదగినది. అల్లదె! దీపావళీకాంతి మధ్యమునుండి సమరోత్సాహుడై తురుష్కు దంతావళములపై లంఘించుచున్న రఘునాథకేసరీకిశోరమును జూడ నాయొడ లుప్పొంగుచున్నది.

విజయసింహుడు మహా • శ్వికదళమ్ము తురుష్కు

వీరుల గదియించి • పోరుచుండె

నిజఖడ్గధారావి • నిర్భిన్నమస్తకు

లై ధరణబడ రఘు • నాదు డదియె !

యవనచమూసమూ • హమున మూర్తీభవిం

చిన శౌర్యరాశియో • యనగదోచె

కలత నిద్దురచేత • తెలియక యవనులు

ఒండొరుల్ చంపుకో • నున్నవారు

బళిర ! మహారాష్ట్రవిజయ సంవత్సరభాక

రోదయారుణ కిరణ విద్యోతమాన

తరుణ యవనాంగగళిత ర • క్తప్రవాహ

వీచికలు కోట గోడ బిం • బించుచుండె.

ర ఘు నా థ్

నేనేగి మహారాష్ట్ర విజయ ప్రభాకరున కర్ణప్రదా
న మొసగి కృతార్థుడ నయ్యెదను. ఇక తడయరాదు.
(ప్రస్థానము)

(రాజగడమున వీధిచందర్ రావు, అబ్దుల్ రాజాక్ అను బీజాపూర
నుల్తానుని పైన్యాధిపతి.)

చందర్ రావు

అబ్దుల్! మాలసూలెఫాలగ్గురులపైకన్న రఘునాథు
డన్న రాజున కమితగౌరవము. నిరంతర మాతనిశౌర్య
మునుగూర్చియే మెచ్చుకొనుచుండును. సేదాతనికొక
గొప్ప బహుమానము నీయగలడని తోచుచున్నది.
రఘునాథునితో నన్యంత్ర మిత్రత్వము నెరపుచు అతని
చేత్రాలుతోనున్న కాగితమొక్కటి మొన్నసంగ్రహించి
తిని. గెలుపెట్లో కలిగినను, మహారాష్ట్రుల రహస్యము
లన్నియు రాజనోహముచే ధనాపేక్షవలన తురుష్కుల
కెరుకపరచినట్లు వ్రాసితిని. గనుక నిద్రావస్థయందున్న
ప్పుడు సైతము వారలు జాగ్రత్తవడి చాలవరకు పోరుట
కవకాశము గల్పించుకొనిరని రాజు విశ్వసించును.
రఘునాథునిచేత్రాలు స్పష్టముగ గన్పించుచుండగ అతడు
వ్రాయలేదని యనిమాత్రము ప్రయోజనమేమి. నీవా
యుత్తరము ప్రభువునకు చూపుము. నన్నెవరును అను
మానించరుగదా! నీచెప్పు విషయములకు నేనుగూడ
తోడుగానుండును.

అబ్దుల్ రజాక్

రావుజీ! నీతంత్రము, చాతుర్యము, సుల్తానువారికి బాగుగ తెలిపియుంటిని. తురుష్కరాజ్య మస్తమించే రోజుల్లో నింత సహకారముచేసిన మీచరిత్ర ప్రతిము సల్మాను మతస్థుడును జపించుతూ వుంటాడు. రఘునాథ్ జీకాదు. ఇంకా దుర్గాలుకూడా వశం జేసుకొనవలసి యున్నది.

చందర్ రావు

మన మాలస్యము చేయగూడదు. ప్రభువు సభాస్థానమును చేరియుండును. ఈ ప్రయత్నము నెగ్గెనా, తరువాత తక్కిన దుర్గములన్నియు సుల్తానువారికి చెందువిధ మాలోచించవచ్చును రమ్మ. (నిష్క్రమింతురు.)

ర ఘు నా ధీ

ద్వితీయాంకము—ద్వితీయరంగము

(రాజగడములో సభామందిరము. ఉదయ మెనిమిదిగంటలు. సర్దారులందరి వచితరీతుల సోఫాలు, మహారాజు సింహాసనము. మహారాష్ట్రవీరుల వీరకృత్యములు, దుర్గముల ముట్టడలు చిత్రించిన పటములు సభామందిరమున వ్రేలాడగట్టియున్నవి. సూర్యాజి, తానాజి, జనార్దనదేవచ్చి అనేకులదురురు. తరువాత చందర్ రావు అబ్దుల్ రజాక్ ప్రవేశింతురు. రఘునాథుడును శివాజి మహారాజును సభాస్థానముచేరి సంతనే అందరును లేచినిలతురు.)

శివాజి

మహావీరులారా! బీజాపురాధీశునికోట మనస్వాధీనమైనది. మొన్నరాత్రి బంధించిన తురుష్కుల నందరను వదలివేయుడు. మీమీప్రతాపాతి శయములెల్లను యవనాధముల కెరుక పడినవి.

ర ఘు నా ధీ

ప్రభువరా! మాతృదేశవిముక్తికై పోరాటమాచరించిమేము ధన్యులమైతిమి. ఇదియంతయు దేవరప్రోత్సాహమువలన నేగదా.

తా నా జి

దేవా! తురుష్కులెట్టి యన్యాయమునైన జేయవెనుదీయరు. పాపము సూర్యాజి యలసియుండుటజూచి ఒక్కపెట్టున అతనిపైబడి మ్రందింపజూచిరి. అప్పుడు విజయసింహుడు తన ఆశ్వికయోధులతో వారలముటడించి నాడు.

సూర్యాజి

కడచిన రేయి రణతలమున జీవముల బాయవలసియు
న్నను దేశసేవగావించు నదృష్ట మింకను నాకున్నది.

శివాజి

తానాజీ! నీవజ్జల్ ఖాను వధయందును పాల్గొని చా
ల శ్రమనందితివి. మీకు నేనేవిధమున కృతజ్ఞుడను కా
గలనో తెలియదు.

జనార్దన దేవ్

రాత్రి రఘునాధుడు నాకు చాల సహాయమొనర్చినా
డు. ఆతడు లేకున్న తురుష్కుల కరకు కరవాలములకు
నాకంత మర్పింపవలసియుండెడిది.

శివాజి

ఈ మహావిజయమునకు ప్రమోదితుడనై మీమీ
యర్హతలకు తగినట్లు బహూకరింప దలంచుచున్నాను.
మొదటినుండియు నొక్క అవజయమేని లేని, మహారా
ష్ట్రశూరుల ప్రతాపాతిశయములు తురుష్కులు బాగు
గా చవిచూచినారు. ముఖ్యముగా రఘునాధుడొనర్చిన
నిరంతరకృషిచే ఈకార్యమున సఫలులమైతిమి.
ఆనిబిడాంధకార సమయమున్న సర్వచమూపతిత్వము
బూని విరోధిరాట్టలనభూరిపరాక్రముడై గజేంద్ర ఘం
టానినదమ్ముమోగ పయనమ్యుయితాకిజయించె,లోకస
మ్మానితుడుకృతార్థుడు సు • మా! రఘునాధుడు
దేశభక్తిలో.

ర ఘు నా థ్

తానాజ్

జనార్దన దేవునకడ్డుపడినప్పుడు రఘునాథునిస్థితిచాలా
అపాయకరముగనుండెను. ఆహా ఆతనిపరహితజీవనము.

రఘునాథ్

దేవరవారిపైనను మాతృదేశముపైనను గల యను
రాగము నన్నట్లు ప్రేరేపించుచుండును. ప్రభూ! ఆ
తురుష్క హతకుల ప్రయత్నముతో నున్నను చాల శౌ
ర్యముతో రణమొనర్చిరి. ఇదిగో ఇచ్చటికి తీసికొని
రాబడిన అబ్దుల్ రజాక్ సర్దారు రణతలమునజూపిన ధైర్య
పరాక్రమాదు లనుపమేయములు. అంత్యమున కోడి
మనవశుడయ్యెనుగాని ఇతడు శత్రువీరదుర్నివారుడు.

శివాజి

వీరులారా! మీరు బంధించుకొని తెచ్చిన మహమ్మ
దీయుల నందరిని వదిలివేయుడు. కోట మనవశమై పోయి
నది. కరవావాది యుద్ధసామాగ్రులనొసగి శరణార్థులైరి
గదా. రఘునాథా! నిఖిల సేనాధినాథా!!

మాతృదేశాను రాగ సం • భవముచేత
విపుల గంభీరదోస్సార • విక్రమమున
జయముగూర్చితి ఖడ్గ రా • జమ్ముగొనుమ
ధీర! ఇదియె మదీయ స • తాకరమయ్య.

నిజముగా కార్యదీక్షకు దగుఫలితమిది కాకున్నను
పలువురు వీరాగ్రేసరులలో నిదియొక బిరుదుగా గ్రహిం
పుము. (ఖడ్గమందించును)

ర౬

ర ఘు నా ధ్

(రఘునాథుడు లేచి సవినయానందములతో ఖడ్గ మందుకొనును)

దేవా! నేను ఫలమపేక్షించి యించుకంతయు య త్నింపలేదు. నా దేశ ఙ్గేమము కొరకు నిశ్చల దీక్ష వహించుట, సర్వస్వము సర్పించుట, తుదకు ప్రాణము లేనియు గొలుపోవుట పరమధర్మము. అది యొకరిమెప్పు నకు, కీర్తికెనిచేయలేదు.

సూర్యాజి

తానాజీ! వింటివా పాని గంభీర వాక్యములు, అవి ఎంత ఆనందవహములుగ నున్నవి.

(చందర్ రావు సౌంజుచేయును)

అబ్దుల్ రజాక్ (ముందునకువచ్చి)

మహారాజ్జీ! నాదొక మసవి. యీసైన్యములో నొక రాజద్రోహియున్నాడు. తాము విశాలదృష్టికల వారు. గమనించుటలేదు. ఈనాటికిది విజయముగా మారి నను ద్రోహ మే దీనిరహస్యము.

శివాజి (ఆశ్చర్యముతో)

రాజద్రోహియా?

అబ్దుల్

బేర్ హుష్యార్ ఖీ.

శి వా జి

మహారాష్ట్రుడా?

ర ఘు నా థ్

అబ్దుల్

జి. సర్కార్. ఆతడు వ్రాసిన యుత్తరము కావలెన న్నచిత్తగించవచ్చును.

శివాజి

ఎవ్వడా ద్రోహి ! వా డిచ్చటనుండెనా?...మహారాష్ట్రుడేనా? ఎంత కార్యమునకు బాల్పడెను. మహారాష్ట్ర రాజ్యగౌరవము మంటిపాలు సేయదలంచెనా? చూపింపుము. సీదీయుత్తరము. ఇంద్రజాలము కాదుగదా యది...? నిజముగామహారాష్ట్రులలో కుట్రలు శత్రులకు నివేదించు వాడొకడుండునా? వాడెవ్వడైననగుగాక, తురుష్కరుధిరాణ్ణోరాశి దేలిపోవుమహారాష్ట్ర నొకలో రంధ్రమేర్పడినదా? ఏదియైన సహింతునుగాని ఈమహాఘోము... (ఉత్తరమందీయగా గ్రహించి చదివి దీర్ఘనిశ్వాస రమొకటి విడిచి నిశ్శబ్దమైతే) ఆ, ఎంతవిపరీతము జరిగినది. ఎంతటిదారుణమున కొడిగట్టినాడు. ఆరాజుద్రోహిని ఏమిసేయవలయును. కఠినశిక్ష విధించెద. ద్వీపాంతరావాసము - పొరపడుచున్నాను. ఇకేటిదయ, ఇకేటి విశ్వాసము, సర్వమునుభగ్నమైనది. వానికిమరణదండన మేసరియగుశిక్ష. అట్లుగాకున్న నామహారాష్ట్రము శత్రువులచేతులలో బడిపోవును. నాహిందూమత మధోగతి పాలగును.

ర ఘు నా థ్

దేవా! ఆయుత్తరమేమి? అందేమి లిఖింపబడి యు

న్నది. ఈమీనేవకుని శరీరమున మహారాష్ట్ర వీరరక్తము ప్రవహించు చుండగనే! రఘునాథ భల్లూని మొలలో బాకువేలాడు చుండగనే - రాజద్రోహి! మీపాదములకడ రాజద్రోహి!

శి వా జి

భీ! నీవెవడవు? పొమ్ము రఘునాథుడవా? అటులయిన నీమొగము చూడను.

జినార్దన దేవ్

ఏమి! మహారాజున క్షాగ్రహమును విచారమును కలిగించు నీయుత్తరమేమి? ఇది శత్రుకల్పనమా? మహారాజవిభ్రాంతియా! ప్రభునకంటెటి విచక్షణ యుండదో.

శివాజి (తనస్మయా వేశములో)

ఓసహో! ఇంతిమాత్రమునకు మరణ దండన మే! నేనంతకృత్రిముడనా? కాను, కాను, వాడమితవిశ్వాసపాత్రుడే. నాప్రాణములయందలిప్రాణమే. మద్భవిష్యద్విజయజ్యోతియే. కాడు(చేవ్రాలుచూచి) ఎప్పటికిని కాడు. నిపుణులకవటతాంత్రికము నెవ్వడెరుంగును? వాడట్లునటించెను. నిజమగు చేవ్రాలు గనుపించుచుండ వేరువిచారమేల? (సభ వైపుతిరిగి) మహావీరులగుసభికులారా! గడచినరేయి యుద్ధము సందోక కుట్రబయలు దేరినది. ఇదిచాలకాలము నుండియే రగుల్కొను చున్నదట. తురుష్కులకు విజయోన్ముఖమై మన మధఃపతనములము కాదగినది. విధి వేరు తలంచి నాడు. సూర్యాజి! చదివి వినుపింపుము

ర ఘు నా థ్

న్యాయవిచారణనుగుగాక. (సూర్యాజిత త్తరమందుకొని యిట్లు చదువును) తురుష్కకుల పావనులగు నబ్దుల్ రజాక్ సద్దారువారికి. రఘునాథ భల్లాణుడు వ్రాయు విజ్ఞాపనములు. మీతో నిదినరకు కొన్ని రహస్యములను ముచ్చటించియున్నాను. ఇదివరకు అనేక యుద్ధములలో ప్రకటించిన నాపరాక్రమము శివాజీరాజు ధైర్యమునకై గాక నాకీర్తికై యుద్దేశింపబడినది. రాబోవు యుద్ధమున శివాజి జయించిన నిక మీరాతనికి దాస్యము గా వింపవలసినది. ఇరువదివేల దాస్యము లొసంగి నన్ను సైన్యాధిపత్యము నిప్పించినచో వానికిట్రలు వచ్చినచెనను. పాపము మీరు గాఢనిద్రయందుండగా ఎప్పుడోవచ్చి శివాజి ముట్టడించును. మీయువేక్ష యెందులకో తెలియదు. నాయందు శివాజీకి చాల విశ్వాసము. ఆరహస్యములన్నియు నాకు తెలియును. తాము చూచినతక్షణ మీయు త్తరమును చించివేయుడు

భవతేవకుడు, రఘునాథుడని యున్నది.

(అందరు నాశ్చర్యమును బ్రకటింతురు. రఘునాథుడు నిర్విణ్ణుడై చూచుచుండును)

సూర్యాజి

ఆహా ! ఎంతకార్యము జరిగినది: ఎంతఘోరమునకు బాల్చుడను. ధనమపేక్షించెనేగాని రాజ్యమతధర్మముల బాటింపడయ్యెగా. రఘునాథు డిట్లురాయునా?

తానాజి

రఘునాథుడు దారుణకార్యాచరణడయ్యెనన జగము
మెచ్చునే, పాపము శమించుగాక.

(రఘునాథ్ (తనలో)

హా! దైవమా!! నీసంఘటనలతి విచిత్రములు. నాదు
రవస్థనుగూర్చి విలపింతునా? నీసృష్టిచాతుర్యమును నలచి
ఆశ్చర్యానందముల వహింతునా? ఉత్తరమేమి? చేవా
లేమి? ఎవరు వ్రాసిరి? ఇది స్వప్నమా! నిజముగ జరుగు
చున్నదా. లేక నాకట్లు వినపడెనా? నావిభ్రాంతియా,
హృదయమా! విచారింపకుము. ధైర్యము వహింపుము.
సర్వజగ దధినాథుండగు దేవుడు గలడు. హృదయ సం
తృప్తికరమగు నాసత్రువర్తనము గలదు. నారాజభక్తి
గలదు. నా దేశభక్తికలదు.

ఒక్కమారుగ నీ సర్వధర్మములును గతుల దప్పునేని
నాకాపద సంభవించుటయు సిద్ధము. వీటి కెంతకాలము
సద్గతి కలదో అంతవరకు యేయపాయమును కలుగదు.
ఒకవేళ సంభవించినను వాటిసత్యమును నిరూపించుటకు
యత్నించు న్నాధైర్య కంచుక మాపచ్చరా హతమై
విచ్చిన్నము గాకుండుగాక.

శివాజి

ఏమిరఘునాథా! నీవురాజ(శంకించి) ద్రోహి
వైతివా? ఈయుత్తరమునీవేవ్రాసితివా? ఆహ! ఎంతఘో

ర ఘు నా థ్

రమునకు బాల్పడితివోయి! అయ్యది దేశమతధ్వంసకా
రణమని యెరుంగవా. నన్ను మోసగించితివిసుమా.

రఘునాథ్ (స్వగతము)

నేనేమి ప్రతుత్యుత్తరమియగలను. మహారాజునాపై
గల గాఢ విశ్వాసాభిమానములచే ప్రబలమగు సా
క్ష్యము నిరూపించు నా చేత్రాలుతోనున్న యుత్తర
ము దిలకించియు అడుగలేక యున్నాడు. రాజధర్మము
మీరిగానిదౌట వారిహృదయము మహాసంక్షోభావస్థ
యందు బడిపోయినది. ఏకూరుడి చేత్రాలు సృష్టించె.
(ప్రకా) దేవా! ఈవృత్తాంతము మీకెంత నవీనమో
నాకు నంతియ. చెప్పిన నమ్మకముకలుగదుగాని ఈపాత
కమున నాకెంతమాత్రమును సంబంధములేదు. అదిగాక
నేను మహారాష్ట్రాధిపతిని చెప్పకొనదగిన యీనా జీవిత
కాలమునందెప్పుడును నాదేశమునకు ద్రోహముగావింప
నని నాతల్లి భవానీదేవి దివ్యచరణారవిందముల యాన
గా ప్రతిన గైకొంటిని. ప్రతినయేల? ఏమాత్రమించుక
లోకజ్ఞానము గలవాడైనను ఇట్టి యకృత్యమునకును
స్వామిద్రోహమునకును బాల్పడడు. న్యాయశీలురగు
సోదర వీరులుగలరు. తాము సర్వజ్ఞులు. ఇంతకన్న నీ
యవనిందారోపణమున చెప్పదగినదియు చేయదగినది
యు లేదు.

సూర్యాజి

మన మేమి చేయగలము. రఘునాథుడు ద్రోహియా?
నామనస్సాక్షి నన్ను ప్రతిఘటించుచున్నది. నేననజాలను.

శివాజి

రఘునాథా! నీవు మోసగాడవు. నీవర్తనమెల్ల దెలి
యవచ్చినది. నీవ్రూరబుద్ధిని బహుచాతుర్యముతో గుప్త
ము చేసితివి

రఘునాథ్

స్వామీ! నాకేమియు తెలియదు. ఆ అబ్దుల్ రజాక్
సర్దారు మన ప్రతిపక్షి పక్షము వాడుగదా.

శివాజి

బహుభాషివికాకుము. నీవు వ్రాసిన యుదంతమిది.
నీచే వ్రాలిది. (ఉత్తరము చూపుచు) మత్కర వాలము
గలదు. రాజ శాసనమునుమా. నిజమువచింపుము. అన
వసరముగ మదుగ్ర కోపా నలాభీల జ్వాలల కేలశలభమ
వయ్యదవు?

రఘునాథ్

ప్రభూ! నాకీ ప్రాణములంత తీసిగావు. నాయందుదోష
మున్న ఆసర్వేశ్వరుడు సర్వధ్వంసము గావించును. నిజ
ముగా నీయభియోగ ఫలితముగ ఏయపాయము రాను
న్నను సంతోష పూర్వకముగ భరింపగలను. ఎందుకన
నేనొక ధర్మకార్యమునకై, సత్య వాక్యపాల నోద్యోగి
నై బలిగా పరిగ్రహింపబడెదను.

ర ఘు నా థ్

తానాజి

అమంగళము వ్రతిహత మగుగాక.

చందర్ రావు (తనలో)

ఇదియే తగుతరుణము. రాత్రియుద్ధమునకు కొంచె మాలసించెను. ఇదియు నొక కారణమై ఈయభియోగమున కెక్కువబలముగ నుండును. (ప్రకా) ప్రభూ! ఏమికారణమోగాని ఆరాత్రి యుద్ధమున కించుక నాలస్యముగవచ్చెను.

తానాజి (దృష్టినిగిప్పి)

వదరకు, నోరుమూయుతులు! వా! పలుమాటలుమానిచూచితే కడనము సేయరాడు వెను + కంబడెనంచు, మరొక్కసారి బల్కెదవోకొ? నాదుఖడ్గమిది + గోక్షమియింపదుదుర్జనాళి; తానెదురయిపోరి దిగ్విజయ + మేర్పడ సేయడే రేయిదుర్గతీ.

(ఖడ్గము తీయును)

రఘునాథ్ (అపవారించి)

తానాజీ! నీవు తొందరపడకుము. భగవానుడు సత్యమును మరుగు సేయడు.

తానాజి

సర్వసైన్యాభేద్యతురుష్క-మాయావ్యూహ విభంజనసఫల మనోరధుడై శత్రుపక్షవీరులు హాహాకారములొనర్చి శిరఃకంపములుసేయ విజయలక్ష్మీకర గ్రహణమొనర్చినచ్చిన రఘునాథ మహావీరునిగా అధిక్షేపించుచుంటివి?

ర ఘనా ధ్

మహారాజున కీ యిచ్చకములు నచ్చవు. సర్వమెఱుంగుదురు.

చందర్ రావు

సికున్నంతటి యభిమాన గౌరవములునాకునురఘనాధునిపైగలవు. కానిన్యాయము వచించుట కేనువెనుదీయను. చూడగా మీయిరువురకును ఇందుసంబంధ ముండవలయునని తోచుచున్నది.

శి వా జి

మీవాదములు కొంతసేపు విరమింపుడు. రఘనాధా! రాత్రిసీపు సంగ్రామమునకు కొంచెమాలస్యముగ చేరుకొంటివా?

రఘనాధ్

దేవా! చందర్ రావు సత్యమునే వచించెను.

శివాజి (హాసము)

అబ్దుల్ రజాక్

సుల్తానువారి ఉంగరము రాత్రియధమధ్యమున నాతనికి బంపబడినది. బహుశా ఆతని కవచములోనేఇప్పటికిని యుండవచ్చును.

శివాజి (ఆలోచన నటించి)

క్రూరా! ఇది నీకల్పనగా దోచుచున్నది. రఘనాధుడవరాధియా? శాస్త్రపునిమాటలు నమ్మజాలను పోమ్ము. చందర్ రావు! ఆశనికవచమునం దెక్కడనైన అంగుళీయకముండేనేమొ బరీక్షింపుము.

గిగి

ర ఘ్నునా ధ్

చందర్ రావు (వెదకి)

దేవా! ఉన్నది ముద్రగూడ తురుష్కులదివలెనే
యున్నది. (మహారాజు చేతికిచ్చును.)

(శివాజి చూచి, నిశ్వాసమువిడచి ఉగ్గుడై)

దుర్గారా! మతద్రోహి! సీకిక శిక్షతప్పదు. నీకుట్ర
బయల్పడినది. నీమోసము బహిరంగమునకు తేరని నీవు
నిర్లక్ష్యముగా అంగుళీయకమును కవచమునందే యుం
చుకుంటివి. ప్రబలమగు సాక్ష్యములు రెండును నీసమ
క్షమముననె కాన్పించినవి. (సభికుల నుద్దేశించి) సభి
కులారా! ఇకనైన రఘునాథుడు శిక్షార్హుడేనా? వీనికే
శిక్ష విధింపవలయును. రాజద్రోహి మొగముచూడను.
వీనిని క్షమించినచో ఇంకను ద్రోహములు ప్రబలిపో
వును. రఘునాథా! ఇందులకు కేమిచెప్పెదవు?

రఘునాథుడు

నేనేమియు చెప్పజాలను. సర్వమును విధివిధానము.

సూర్యాజి (లేచి,

. మహారాజా! సోదర వీరులారా!! నాదొక మనవి
కలదు. నాకు న్యాయమని తోచినవిధము వచించెదను.
రఘునాథుని పిన్ననాటినుండియు మన మెఱుగుదుము.
అతని సత్ప్రవర్తనము, శౌర్యము, ధైర్యము అన్నియు
నింతవరకు జరిగిన దుర్దవశీకరణములయందు ప్రభువు
లకు చక్కగ విశేషమైనవి.

ఇక ధనాపేక్ష నాతడు వహించి ఇట్టికార్యము న కొడిగట్టెనని చెప్పవలసివచ్చినచో ఆతనిసామర్థ్యాతి శయమున కనువుగ తాముస్వయముగసత్కరించుచున్నా రు. అదిగాక నాయనుభవమువలన గ్రహించినంతవరకు ఆతడు ధన కాంక్ష చే పోరినవాడుకాడు. అతనికి దేశభ క్తియు, రాజభ క్తియు మెండు. ఇకచేవ్రాలునుగురించి, అది శత్రుకల్పిణము. ఆవిషయమై చందర్ రావునకుగూ డ తెలిసియున్నట్లు నామనస్సాక్షి యుద్బోధించుచున్న ది. రఘునాథు డందరిని స్నేహపాత్రులట్లుతలచువాడగుటచేత ముఖ్యముగా నింతమూసినది. ఎవడో ఆతని మి త్రుడ నని చెప్పువాడే అంగుళీయకమును కవచమున జార్చియుండును. లేకున్న అపరాధి యంగరము చెం తనుంచుకొనునా? తమ చిత్తముపై రఘునాథుని యద్వైత మాధారపడియున్నది.

(చందర్ రావు ఏదో చెప్పబోవ శివాజి వారించి)

శివాజి

నాచిత్తమేమి ? న్యాయముకావలయును. పాతాళ ములోపడిన మహారాష్ట్రమును జీవితాశలు వదలి పైకె త్తునప్పటి రాజద్రోహిని నేనెన్నడును క్షమించను. ర ఘునాథా ! సూర్యాజి చెప్పినటుల చందర్ రావు నీకు విరోధియా ? లేక విశ్వాసఘాతుకముగ ప్రవర్తించువా డనియైన ఎప్పుడేని నీబుద్ధికి యోచించుకొనగలిగితివా?

ర ఘు నా థ్

రఘునాథ్

లేదు.

శివాజి (మెల్లగా)

అట్లైనచో రఘునాథా ! వినుము. నీవు విశ్వాసపాత్రుడవై బహుదుర్గనిర్మాణ వశీకరణములయందు సాయపడితివని యభిమానముచే న్యాయదూరుడనై ప్రవర్తింపలేను. ఎదియెట్లున్నను నీచేత్రాలుగల యీ లేఖాంశముల సత్యములని చెప్పజాలను

చంద్రోరాపీకార్యమున తెలిసినవాడనియు, నీపై నిట్లారోపించెననియు, చెప్పటకై న సూర్యాని హేతుబద్ధముగ వచింపలేదు. నీకును ఆతనికిని ఎట్టివిరోధములేదని నీవు స్వయముగా నొప్పుకొనుచున్నావు. కావున ఆతడు నిర్దోషి. అదిగాక తురుష్కసర్దారుని అంగుళీయక మొకటి నీవదదనేదొరికినది. ఆతడీ రహస్యము వెలిబుచ్చుడుగదాయని నీవు ధైర్యముతో చెంతనే యుంచుకొంటివని నేననుమానించుచున్నాను. అందులకు నీవు విధివిధానమని నిరుత్తురుడవైతివి. (తనలో) కావున ఇట్టిద్రోహిని మరణశిక్ష విధింతునా? (ప్రకా) నీవు నీఖడ్గవచ శిరస్త్రాణములను వదలి దేశ...భ్రష్టు...డవగుట కనుజ్ఞ యిచ్చుచున్నాను. నేవకా! ఈతనిని మన రాజ్యపు పొలిమేరలు.....దాటిం (అని సవిచారముగ సభా మందిరమునుండి కంపించుచు పోవును. దిశలంధి భూతములగును. రఘునాథుడు నిశ్చేష్టుడై తుయుమిను.)

సూర్యాజి

హా! హతవిధి! నీవెంతకై నజాలుదువు. నీవిధానమును మరల్చి నెట్టిమహామహులకును దుస్సాధ్యము. నీసామర్థ్య మద్వితీయము. ధర్మ మార్గానువర్తులకే కష్టపరంపరల సంధింతువు.

రఘునాథా! రఘునాథా!! నీకెట్టిదుర్గతి సంప్రాప్తమై నది. నీ వీ దుస్సహావమానము నెట్లుభరింపగలవు? నీవంటి పగమ వీరశిఖామణి, నీవంటి యపార సుగుణసంపన్నుడు, నీవంటి సన్నితరత్నమును వేయి జన్మలకేని చూడ గలమా? లేము. లేము. అట్టి యదృష్టము మాకికలేదు. మే మీ దుస్సహ వియోగమును భరింపలేము. నేను నీ వెనువెంటనే వచ్చెదను. నన్ననుగ్రహించుము. మహా రణ్యసీమలకేని, పర్వత గుహాంశరములకేని ఎట్టిదుర్గమ ప్రదేశములకేని రాగలను. (రఘునాథుని డాయంబోవును)

రఘునాథుడు

మిత్రమా! ఇదేమి వెటి? ఇది ధీరలక్షణముకాదు. నీ వంటి శూరశేఖరుడిట్టి వంతకు లోనుకాగూడదు. నా బోటివానికి ధైర్య ముద్బోధించు స్థానమందున్నావు. ఏమానవున కేకాలమున కెయ్యది సంప్రాప్తముకాగలదో అదియంతయు పూర్వకర్మ పరిపాకాను సరణమై యుండును. సుఖదుఃఖములను సమానములని తలచి ఎవ్వడు స్వధర్మ నిర్వహణార్థము పెనగులాడునో వాని

ర ఘు నా థ్

కెన్నడును మృత్యు భయముండ జాలదు. మహారాజు
దేశాంతరవాస శిక్ష విధించెనుగాని మరణశాసన మొన
ర్చినను సంతోషపూర్వకముగ భరించెడివాడను.

నాపూర్వ కర్మంబు + నన్ జేసి ప్రభువు దే
శమును విడువ శా + సనముజేసె
శిక్షింప న్నిష్కంప + శ్రీగుండెగాని క
స్త్రీత్వము పొకరిపై + యెసగునయ్య
న్నహబంధముచేత + చింతింతురే కాని
విధివిధానము త + ప్పింతునయ్య
దేశభాగ్యమునకై + దీక్షతోవ ర్తించి
తినిగానవేరు చిం + తింపనయ్య
కానిమహారాష్ట్ర నాయకా + గ్రణియు ప్రభువు
శ్రీశివాని దివ్యపదరా + జీవములకు
కడ నమస్కారమర్పించి + కడలిపోవు
భాగ్యమదిలేమి దుఃఖించు + వాడనయ్య.

(గడ్డము పుచ్చుకొని) మిత్రమా! నన్నుమన్నింపుము.
నీవేల వెన్నంటెదవు? మన దేశము మహా క్షిప్తిలోను
న్నది. మహారాజునకు సర్వవిధముల మీతోడ్పాటు
జూపి దేశమునుద్ధరింపుడు. నాకొక చింతమాత్రము బా
ధించుచున్నది.

దేశమునుబాసి పోవచిం + తింపగాని
పావనంబగు మహారాష్ట్ర + వంశమునకు

తీరని కళంకమును గూర్చి • తిననిమాత్ర
మేనుకృశియింతు జీవాంత • మైనదాక.

తానాజి

సుహృద్రత్నమా! నీవీదుష్కార్యమొనర్పలేదని నాకు
బాగుగ తెలియును. సూర్యాజీసోడరుడు వచించిన దెంత
యు సమంజసము. నామనస్సాక్షి నీవు నిరపరాధివని వేయి
మారులువచించుచున్నది. పాపమాతురుష్కునకీయింద్ర
జాలము తెలియదు. నీపై గలయసూయచే నెవడోదురాత్ము
డి పన్నాగమంఃయు బన్నినాడు. నన్ను నీతో రాసీయ
వా? ఎంతకఠినాత్ముడవు. ఓసో నీవు కఠినాత్ముడవా?
కావు. కావు, నీనపచారముగావించితిని. (ఓసలో)నన్నె
ట్టలయిన ఈఁడుగాసీయడు. పరుల కష్టమునోర్వలేని
స్వభావమితనిది. ఓసర్వజగ దంతర్వామి! సర్వేశ్వరా!!

పరులకష్టముజూచి • భరియింప జాలక
నాయమ్ము నెరపెడి • న్యాయమూర్తి
నాలుకతెగిపడి • నన్ స్వప్న మందేని
అన్యతమ్ము లేనిన • త్యవ్రతుండు
అనయమ్ము దేశనే • వార్ధియై బహుదుర్గ
విజయముల్ గొంచిన • వీరవరుడు
స్వామిభక్తి ప్రద • ర్శనమున తనప్రాణ
ధనముల జూడని • త్యాగశిలు

ర ఘు నా థ్

డకట! దుర్విధి బలవిధా • నానుసరణ
కలితదేశాంత వాసశి • క్షావిధంబు
శాసితంబైన మాతృదే • శమ్మువీశి
పోవుచున్నాడు నీవెట్లు • కావ గలవో?.

రఘునాథా! నీవెప్పుడును మహారాష్ట్రజాతికి కళంక
ప్రాయుడవని తలవబోకుము. నిజముగా నీవు శిరోభూష
ణమగుట అతిశయోక్తికాదు. నీపై నీదురభియోగమును
బన్నిన కలుషాత్ముని కనుగొని చిత్రవధగావించుము.
జాబిల్లిపైని మేఘపంక్తులవలె సజ్జననంకటములు నవ్య
రమవిరిసిపోవును.

సేనకుడు ప్రవేశము.

అయ్యా, ఆలస్యమగుచున్నది. ప్రభునియూజ్ఞ మీర
రాదు.

(రఘునాథుడు ఖడ్గము కవచము శిరస్త్రాణము తొల
గించును) సోదరవీరులారా! నాకు శలవొసంగుడు.

సోదరునిరీతి నిన్నాళ్లు • లాదరించి
నారు ఏలోపమేని యె • నర్పియున్న
నా క్షమింపుడు, చూతుమే • నాటికై న
నాడు నిరపరాధమ్ము గ • న్పడిన యెడల.

(నిమిలితలోచనమై)

కాలము చాలిపారక అకారణమానభియోగమొందునా
పాలబడ్డ మరేమెఱుగఁపాపము, నీచరణమ్ములాస ఏ

ర ఘు నా థ్

శీలను జేసినాడనొ చ , లింపక నీదగునేవ, అంతియే
చాలెను సేటితోశలవొ, నంగుము పంపుముమాతృ దేశమా!.

అన్నలారా! నేబోయివచ్చెద. జినార్దనజీ! నీవేలపలు
కాడలేక నిర్మాంతుడ వైచూచెదవు. ప్రబలకారణములతో
నాపై నీయభియోగము తేబడినను ప్రేమబంధముల ప్రెం
పకుండుట ధీరలక్షణము గాదు.

చందర్ రావు (తనలో)

దైవమా! నాప్రయత్నమున సఫలుండ నైతిని. మ
హారాజునకు నాయం దనుగ్రహము కలిగినది. ఏలెంత
నాయెడల నసూయగానున్నను, ఒకనాడందరకును తెల
మానికమనై శోభింపగలను. (నిష్క్రమించును.)

సూర్యాజి

నన్నిటనేవదలి పోయెదవా? రఘునాథా.....

(రఘునాథుడు తోడివీరులదీనత్వమునకు జూలివశియు
ధీరలక్షణములతో నిష్క్రమించును.)

— — —

ర ఘు నా థ్

తృతీయాంకము - తృతీయరంగము.

(ఉద్యానవనములో సాయంకాలమైనది. పడమటికి జారిపోయే నూన్యనికొంతి రమణీయమగు తనప్రకాశముతో వనమున కంతయు నొకత్రొత్త మెరుగుపెట్టినది. ఒంట్లోంటి నొరసుకొనుచూ నూతన వికాసముతో పరుగెత్తిపోయే పలుచని మేఘశకలములు, జరిపనిచే నీసట్లున్న తమసౌందర్యమును అచ్చటనున్న కొలనిలో ఒక్కసారి తొంగిచూచి వై. ఆదక్షిణపుగాలికి పూవులు రాలిపోవుచున్నను ను వాసనల నెట్లుపంచిపెట్టుచున్నవో ఆరహస్యమును తద్వనచరురాలయ్య నామెవాటి యాదర్శకజీవితము నర్థముచేనుకొనుస్థితిలోలేదు. ఆమెసరళ, ఒకమాలతీ మంటపముదరివియోగ భారాలన యట్లునిశ్వాసములు విడచుచు తలపోయుచున్నది)

దైవమా ! నీహృదయము కర్కశశిలాకల్పితము. నీస్వప్నీయారహితము. సజ్జనసంకటములగల్పించుటలో నీనైపుణ్య మద్వితీయము. ఓహో! పౌరపడి యనవసరముగ నాసర్వేశ్వరుని దూరనేల? ఎవ్వరికగృహలము వారనుభవింపక ధీరదుగదా! రఘునాథా!.....రఘునాథా! నీకుదేశాంతవాసశిక్షయే. నీవేమియపరాధము గావించితివోయి, శివాజీరాజేంద్రుడు దురాలోచనలేనివాడా? నీవాతని కమితవిశ్వాస పాత్రుడవే, ఏమియైన నేమిలాభము. విధివిధానముదాటరానిది హా!రఘునాథా!

శారదచంద్రికాయుతని * శాసమయ్యమున అల్లనాడు విస్ఫూరితలోచనాంతములఁజాలొకనుపిన్ననినవృత్తోడ, నీ

హారమి దేమరాళగమనా! గ్రహియింపుము వీడివచ్చితి
వాగమణీయ పుష్పవనముం”దనిమా క్తికమాలసీయవో!

ఆహా! ఆతని వచోరచనాచణత్వ మెంత రసోద్దీపక
ముగనున్నది. ఆతని సత్సీలదయావిలాసములు స్మర
ణీయములు. “నీహారము పుష్పవనమున మరచివచ్చితి
మరాళగమనా!” యనిసంబోధించి యొసంగెను. ఎంత
దయార్ద్రహృదయము. కొంచెముగనైన నా చనువుచే
నాతడు గంభీరత వహింపక తన సహృదయభావమును
ప్రకటించినాడు. (నిస్పృహతో) ఇకేటియాస. విధి
నాయెడ కేవల ప్రతికూలుడు. అట్టి త్రిజగత్సమ్మోహన
మోహనాకారము, అట్టి సకల వీరదుర్నివారదోస్సార
పరికల్పిత వీరరసైకమూర్తి, నీకరతలామలకమగునని
యువ్విఘ్నోరుచుంటివా ?

కలుగునే రఘునాథ • గాఢసమాశ్లేష
ణమ్ములీ తనవు కే • నాటి కైన
అమరునే ప్రాణేశు • నలఘుపాదాంబుజి
తత్పరనేవహ • స్తముల కెలమి
కాంచునే రమణీయ • కమనీయమోహనా
కారమ్ము నా కండ్ల • కరవుదీర
ఆలకించునె మధు • రామృత నిష్యంద
భాషణమ్ములశ్రవః • పాళిసెలగి
యక్షగంధర్వసిద్ధ సా • ధ్యామరేంద్ర
వినుత కాంతాజనాసాధ్య • విమలగాత్రు

ర ఘు నా థ్

దేడ ? ఆతని వరియించు • లేడ ? అకట !

కష్టసాధ్యమ్ము సిద్ధ సం • కల్పనాట.

ఆహా ! నా పెన్నిధానమును గోలుపోయితిని. నా కేదితెరవు? ఏమి యా దివ్యసుందర విగ్రహుని లావణ్యము..... ఆమోహనాకారమిప్పటికిని నామానసిక దర్పణమున ప్రతిబింబించుచునే యున్నది.

ఏ శూరశేఖరుడు మన్మనోకాసార విహారరాజహంసయో, ఏ సౌందర్యరాశి నాయావన పుష్పవాటికా వసంతమూర్తియో, దైవమా! ఆతనినే నానుండి వేరొనర్చితివి. నాపై నీకీంత పగయేల ? నీ రూక్షక్షణ ప్రసారముల కీ దీనకాంత, ఈ స్థిరసంకల్ప, ఈపతిప్రాణయే గురియయ్యెనా ? (మల్లికామంటపమున మేను వాల్చును)

కమల (ప్రవేశము.)

నాప్రాణసఖి సరళ రఘునాథుని దేశభ్రష్టుని గావించి రను శిక్ష నాలించుటయేమొదలు నానాటికిని కృశించుచున్నది. ఆతడు దేశ భ్రష్టుడై నాలుగు మాసములు దాటినవి. ఎచటికిబోయినదియు తెలియరాదు. ఈ యమప్రేమ రఘునాథునియందు నిగూఢమై, నిరుపమానమై దనరుచున్నది. అంతటి ప్రేమసంకల్పము నాశనముజేయుట పాపకరము. పాప మీ యుపవసమునకు జేరుకొని యుండును. (వెతుక్కుకొనుచు మల్లికామంట పాంతర మూర్ఛితయగు సరళనుచూచి) అయ్యో !

ఎంత మనోవ్యాకులమున నీమె కుమిలిపోవుచున్నది. ఈ
తీవ్ర నిశ్వాసములచే చిరుచెమ్మటలు పోసినవి గావలయు.

(సపర్యచేయుచు చెంతకూర్చొనును)

(రఘునాథుడు కషాయవల్కలముతో, నిర్వేదముతో,
వనాంతరములోనికి చేరుకున్నాడు.)

అకటా! కర్మఫల ప్రభావము విప • ర్యాసమ్ముగాదోచు తా
వక సేవాపరజీవితమ్ము గడుపఁ భాగ్యంబు లేదయ్యె, నే
నిక సేయందగు కార్యమియవనిపె, నేముండు, దుష్కిర్తివ్యా
పకమయ్యె మహారాష్ట్ర దేశజననీ! భారమ్ము శీ జీవముల్.

ఓమాతృదేశమా! నిన్నుగొల్చు భాగ్యరేఖలు మాసి
పోయినవి. భవత్సేవాపరాయణజీవితము నాజన్మాంతర
మున నేని కలుగనేరదు. నాపై మోపబడిన యిదురభి
యోగము పూర్వపక్షమునేయ ప్రయత్నించియు విఫలు
డనే యైనాను. నాప్రభువు ... నాశివాజీరాజేశ్వరుని
మన్ననలనందదగు నదృష్టము భగ్నమైనది.

ఓ మహారాష్ట్ర కులపావనచరిత్రా! దోర్విక్రమా
టోప వినిర్జిత గాంగేయా! నానిశ్వాసము, నాప్రభుభక్తి
నాదేశానురాగము నెరిగినవాడవయ్య నిట్టి చెట్టబట్టిం
తువా? ప్రభూ! నన్ను క్షమింపుము. నేరస్థాపనకు
ప్రబల కారణములు నిరూపింపబడుటచే నీవిట్లు శిక్షించి
తివి. ఎంతకాల మీ సన్యాసివేసమున మసలవలయును?
తన దేశమునకును తన ప్రభువునకునుగాని శరీరము శీ
యవసీతలమున సజీవములై యుండుటకన్న మహోజ్వల

ర ఘు నాథ్

నల కీలాహుత్తమై శాశ్వత శాంతి వహించుట కరము
(శ్రేయస్కరము.

హృదయమా! ఏటియావేదనము? కష్టసమయముల
యందే నీ ధీరత్వమును గన్నరచుట కవకాశము. నిజ
వేషము మారి నాలుగు మాసములైనవి. ఆ మధురా
వనాంతరావాస మానందదాయకమయ్యు, నాహృద
యము మాతృదేశమువైపునకును, హృదయేశ్వరి వైపు
నకును ఆకర్షింప బడుచున్నది. నా కింకేమి మిగిలి
యున్నది. అంధకార గర్భమున సోరుగాలిలో సంక్షు
భితమగుచున్న మహోదధి తరంగములమధ్య నావబిలి
పోయిన ప్రయాణికున కెవ్వరుగతి...?

ఇది తుదిసారిగా ఈమె సమావేశము నవేక్షించితిని.
ఆవిలాసిని యభీష్టముగూడ నా దురదృష్ట ఫలితాంశము
గనే పరిణమించినచో ఈతనువు లరణ్యముననే జీర్ణించి
పోవును. సాయంసమయ విహారముకొఱకు నాదేవి
యటకు వచ్చును, నాభాగ్యముపండును. నావలపు తెలి
యుట కీవేషమెంతయు నుపకరించునుగాక! చమురొడిసి
పోయినదీపిక గాలిలోపెట్టబడినది. ఆరునో మండునో...
సంశయింపను కూడదు.

నను దవ్వలనుజూచి • నాతి సంశయ భావ
మంకురింపగ బొమ • లట్టై నిలిపె
నన్నెల్లరును 'రఘునాథు' • డందురటన్న
తఱుకు వాల్జూపుల • తరుణిచూచె

తన్వి 'యుండు'డటన్న • దయకుపాత్రుడనాదు
 నంటి సిగ్గొందె వా • ల్గంటియపుడు
 వదలిపోలేనట్లు • ప్రణయరసోదీర్ణ
 వదనమ్ముతో నన్ను • బాసిపోయె
 ఆశుభాంగి మృణాళ బా • హంతరాళ
 డోలి కాశయనమ్మె, న • న్నేలకున్న
 తద్వియోగ మహానలో • ద్యచ్ఛిఖాళి
 కాహుతిగ తనువొసగుటో • యగునుపిదప.

విచ్చిన్నమనసుడనై ధీరత్వముచెసి యనేక విధ
 ముల చింతించెదను. నా దక్షిణనేత్ర మదరుచున్నది.
 ఇది శుభసూచకమె. నాదేవి యట కాన్పించును. నన్న
 నుగ్రహించును. ఈ ప్రశాంత సమావేశము మజ్జివిత
 ఫలాఫల సమస్యల పరిష్కరింపనున్నది. నా ప్రియాన్వే
 షణమున కీప్రకృతివలన నిరోధము కలుగకుండ నుపా
 సించెదను.

తరువత్రమర్కర • ధ్వనిగాగ కదలింతు
 మానుమా, చెవిపీడ • మందపవన !
 అనతితోటలక్రేవ • లంటి ఘోషించుచు
 ప్రవహింపకుమ, నిర్ఘ్న • రంబ ! నీవు
 కలకలారావ సం • కులమొనర్పకుడు కొం
 త తడవించుక శకుం • తమ్ములార !
 తరుణా రుణచ్ఛటా • దర్పితమ్మగు సాంధ్య
 రాగంబ! తీవ్రవై • రమ్ముమాను

ర ఘు నా థ్

ప్రాణసతిజాడ లెరుగ నా • యత్తమైతి
అంతరాయమ్ముగల్పింప • కమలమతిని
సాయమొనరింప దగు కటా • క్షమువహించి
సర్వభృష్టుండితండు ని • స్సంశయంబు.

(అటునిటు తిరిగిచూచి)

ఎందును గాన్సింపదే. ఈ దినము వనమునకే రాక
యుండును. ఇంత ప్రయాసపడి వచ్చినను వృథయై
నది. ఈ ప్రయాణము నా దేశమునకును, ప్రియురాలికిని,
తుదిదర్శనముగనే మార్చినది. నాయాశలు నిరాశయైన
వి. పూర్వమార్గానుసరణమే కర్తవ్యము.

వెతకి వేసారి హార్భాగ్య • విధిదలంచి

చివర చూపై నకలుగని • చింతచేత

నదలిపోయె ప్రియుండని • సుదతితోడ

దయనుడెల్పుడు వన దైవ • తమ్ములార!.

(తిరిగిపోవుచు మల్లికామంట పాంతరమున సఖిసపర్య
తోనున్న ఒక యువతిని జూచును)

(ఆశ్చర్యముతో)

ఎవరచ్చట ? ఒక కాంతామణి ఆ మంటపమున
దీనాననయై, కృశాంగియై యోరగిలబరుండి దీర్ఘముగ ని
శ్వుసించుచున్నది. ఈమె సంతాపభారాలననిస్పృహయై,
కుంచుకొనిపోవుచున్నది. ఒక యౌవని దుఃఖాశ్రువుల
తో సపర్యసేయుచున్నది. మచ్చిత్తహారినీ సరళాదేవి
కాదుగదా...?

ర ఘు నా థ్

సరళ (నిదురలో)

రఘునాథా! పోకుము. పోకుము. నా కీ చిరబ్రహ్మ
చర్యమునే విధించితివా?

కమల

ఏమిది? ఈయమ పలువరించుచున్నది. (సరళ వీపు
తట్టును) సరళా! సరళా! ఏమిది! లెమ్ము. ఎంతవెట్టిబాగు
లదానవమ్మా.

రఘునాథుడు (చెట్టుమరుగునకు చేరును)

వీరలేదో మాటాడుకొనుచున్నారు. ఆమె విచార
మునకు కారణము తెలియునుగాక. నేనిచ్చటనేయుండి
సాంగముగ నాలించెదను.

సరళ (తుల్లిపడి)

అయ్యో! రఘునాథా! నీకెంతటి యాపత్తు సంఘటించి
నది?

కమల (తనలో)

నన్నీమె రఘునాథుడని భ్రమించుచుండెనా యేమి?
(ప్రకా) అమ్మా! నేను కమలను. విచారపడిన ప్రి
యోజనములేదు. ఆత డిదివరకెన్నియో యామడల
దూరమున, ఏ మహీధరగుహంతరాళముల నీయవమా
నము భరింపలేక జీవితమును గడుపుచున్నాడో.

రఘునాథుడు (వినుట నభినయించి)

ఆమె సరళ, పలువరించుచున్నది. రఘునాథా! ఎంత
టివిపత్తు నీకు సంఘటించినది! యని తుల్లిపడిలేచినది.

ర ఘు నా థ్

అదిగో కమల యోదార్పు చున్నది. ఆ రఘునాథుడెవరు? ఆతనినిగూర్చి యీమె కింతవిచార మెందులకు? ఇది సందేహస్పదము.

సరళ

గుహాంతర సీమల వసించుటయే; (మతిలేక) ఎవరు? నీవబద్ధ మాడుచున్నావు. ఆతడిచ్చటనే యున్నాడు. అడుగో!

రఘునాథ్

నన్నీమె పోల్చినదా యేమి? ఆరఘునాథు డీయభాగ్యుడుకాడుగదా? నాకేమెస్థితి వింతగా దోచుచున్నది.

కమల

సరళా! నీ నిదురమైకముపోయి స్పృహరాలేదా? ప్రొద్దైన క్రుంకలేదు. సాయంసమయమున నిదురయేమి? నీ కొకటే ధ్యానము. అటు చూడుము. తెలిమొగిలు మొత్తమ్ముల బంగరుజరీపని చేసినటు బొప్పు సాంధ్య సంపద.

సరళ (నిస్పృహతో)

నాకేమియు రుచింపవు పొమ్ము....

కమల

ఈమె నెట్లోదార్తును?

సరళ (స్పృహతో)

కమలా! ఎప్పుడు వచ్చితివె. వాని జాడ యేమేని

తెలిసినదా? ఒక్కమారు నా కన్నుల పండువుగ చూపింపవుగా?.

క మ ల

ఇంకెక్కడ నున్నాడు. ఏమార్గమున బోయెనని వెతుకగలము. నీది పవిత్ర ప్రేమయ్యెనేని, అది భగవత్ప్రీతికరమేని తప్పక ఆతని నిరపరాధిత్వము బయల్పడి మహారాజుచేతనే రావింపబడును.

సరళ (ఆతురతతో)

నిజమంతియేనా? అటులైన నా ప్రేమ పరమపవిత్రము కావున భగవత్ప్రీతికరము.

రఘునాథ్

ఓహో! నిరపరాధిత్వము బయల్పడుట, తిరిగి మహారాజుచేతనే రావింపబడుటయా—ధన్యుడను. ధన్యుడను. ఈ ప్రశంసయంతయు నీ యభాగ్యుని గూర్చియే. నిక్కముగ నన్నీమె వలచినది. నావియోగమిమెకింత విషమావస్థను ప్రాపింపజేసినదా? ఛీ! రఘునాథా! నీ వెంతకూరుడవు. నీవలన ఎందరెందరాత్తులు తీరరాని వ్యధలకు గురియైరి.

వెతలముంచితి తోటి వీరవరుల, విశ్వాసహీనుండటం చతిగాక్షోభిలరాజు, దుర్యశమిల వ్యాపించె, ప్రేమించినంతత సౌఖ్య గమనముగోరు సతి న + న్యాయముగా

[నాదరిం

చితిన్ జీవితమా! కఠోరమతివై + ఛీ! ఎంతపాపిష్టివే.

ర ఘు నా థ్

ఇంతగ పలవించు నామెప్రేమ సూత్రానుబంధము
నెరుంగ బయల్పడెదను. [వారిని చేరబోవును]

స ర శ

కమలా! అటుచూడుము. ఎవ్వరాయోగిసత్తముడు?
ఇటేవచ్చుచున్నాడు. వ్యధా ఖిన్నమై మూర్తీభవించిన
శృంగార దేవతవలె నున్నాడు.

కలువపూతఘ్నల + దొలుకు కర్ణాంతిక
వ్యాపిత నేత్రద్వ + యముగ దసర
జడలుగట్టిన కురుల్ + మెడమీదప్రేలుచు
ఒకవింత సౌందర్య + మొలుకుచుండ
ఆపాదలంబిత + మైన కాషాయాంబ
రమెవిలువయగు వస్త్రముగమెఱయ
స్వర్ణ కాంతులు, పరి + శ్రేణుచేతగాబోలు
నవనవస్నిగ్ధ బా + హువులతోడ
తపసి వేసము దాల్చిన + తరుణ యౌవ
నప్రభాసీతమన్మథా + నన్య దివ్య
మూర్తియోయన బొల్చునీ + పుణ్యుడెవరో?
చూడుమా! వచ్చుచుండె ఈ + జాడలందు.

ఏమికారణమోగాని, ఆమునివరుని జూచుటతోడనే
నా కపూర్వమగు భక్తిప్రపత్తులుదయించు చున్నవి. ఆ
తేజశ్శాలి నామనోహరునిగూర్చి ఏమేనిజోన్యము వచించు
నేమో. రానిమ్ము. నీవే కొంచెమడిగిచూడవే.

కమల (స్వగతము)

ఈమె పేమయెంత నిర్మలమైనది. రఘునాథుని సందర్శనమెట్లును లభింపదు. ఈయమ హృదయమును మరల్చుటయు దుస్సాధ్యము. తుదకేమి కానున్నదో.

గోస్వామి (సమీపించుచు)

రఘునాథా!

పొరపడినోరుజారకుము, మోహవశమ్ముననీయుదంతమా తరుణిభవద్వియోగమునెడదలపోసికృశించునేమొకో, శరభమదేభ సింహముఖ, సంకులక్రూరమృగాటవీస్థలుల్ భరమనకేగిమించునొకో, వారకనీవెనువెంటనయ్యయో!!

అకారణముగ నీ ఘోర పాపమునకు గూడదలపడకుము. నీపాపపరిపాక ఫలమే నిన్నింత యధోగతుని గావించినది. నీవులేకున్న జీవములేని పరిత్యజించునంతవియోగా వస్థయందున్న కుసుమకోమలినేల యడవులపాలు గావించెదవు.

సరళ, కమలయు.

మహానుభావా! నమస్కారములు. తామిందు దయచేయుడు.

(గోస్వామి మంటపముపై ఆసీనుడగును.)

గోస్వామి

అభీష్టా వాప్తిరస్తు.

ర ఘు నా థ్

కమల (సరళ వైపుతిరిగి)

తథాస్తు చెతీ! ఈ యోగీశ్వరుని యాశీర్వాదము భావి
ఫలారంభ సూచకము.

సరళ

స్వామీ! అవ్యాజముగ గలిగిన మీపవిత్ర సందర్శ
నమున మేముఘనస్యలమైతిమి. ప్రభావసంపన్నమగు దేవ
రనామధేయ మెరుంగ వచ్చునా?

గోస్వామి (స్వగతము)

సతీ! నానామధేయము నీకుచిరపరిచిత మైనదియు,
ప్రస్తుతసీవిషమావస్థకు కారణభూతమైనదియై యున్న
ను, ఈమోసగాని కృత్రిమవేసమును జూచి నిరూపింప
లేకున్నావు. (ప్ర)కా) నాపేరుగోస్వామి యనెదరు. నీవిం
తటి విచారభారమున మునిగియుండ గతమేమి? ఎవ్వ
రితనయవు?

(సరళ కన్నీరొత్తుకొనుచు)

ఈనిర్భాగ్యురాలియుదంతము వినతగనిది. ఎవరిత
నయనైన నేమి ప్రయోజనము. (నిశ్వాసము) నాకేదేని
తారకమంత్ర ముపదేశింపుడు.

గోస్వామి

చెప్పుముఅంతటియధైర్యమేల? భగవదిచ్ఛ యుండు
నేని యేప్రయత్నములు మానవాసాధ్యములు. విచార
మందినఫలమేమి? నీకోమల శరీరమునేల యకారణముగ
దుఃఖభాజనన మొనర్చి అలయించెదవు?

కమల

స్వామీ! తాముసర్వజ్ఞులు. మానెచ్చెలిహృదయతా
పనివారణ మగునట్లనుగ్రహింపుడు.

స ర శ

స్వామీ! ఈజీవితమే భారమగుచున్నది.

గోస్వామి (యోచించి)

అబలా! నీవుత్త అమాయకురాలవు. నీవిచారకార
ణము తెలిసినది. ప్రియుని వియోగమునకై యిట్లుకృశిం
చుచున్నావు.

కమల

చూచితివే. నీమనోభావము వారికెంతసుగ్రాహ్యము
గనున్నదో, దివ్య దృష్టికి గోచరించున దంతయు చెప్ప
నిమ్ము.

సరశ

స్వామీ! నాప్రియుడు నన్నేలుకొనునా? అతడెచ్చట
నున్నను సరియె, నన్ను తనహృదయేశ్వరినిగా ననుగ్ర
హించిన నాజన్మము తరించును.

గోస్వామి

అతడు అత్యంత శూరుడు. దేశభక్తిపరాయణుడు.

సరశ

ఔను. ఏమిప్రయోజనము. సర్వము విధిప్రాబల్యము.

కమల

చెరీ! ఇంకొకటి యడుగవలయును. ఇది యంతయు

ర ఘు నా థ్

నీముఖ భావమునుబట్టి తెలిసికొనెనందుము. ఆతనిపేరు,
ఎన్నడేనిముందు నిన్నుచేపట్టు నదృష్టముకలదోలేదో
తెలిసికొనవలయును.

మునివరా! పరీక్షయని తలపకుడు. మన్నింపుడు.
నాప్రాణసఖ ధైర్యమునకై ప్రశ్నించెదను. అతనినామ
ధేయమేమి? అతడెన్నడేని ఈయమ దురవస్థను బాపిమ
న్నింపగలడా? శ్రమగల్పించి నందులకు క్షమింప వేడె
దను.

గోస్వామి

కన్యారత్నములారా! మీదీనావస్థ నాకు కడుజాలి
కరముగానున్నది. అతని నామధేయమా? (ఆలోచించి)
అదితెల్పిననామె కింకను మనోవ్యధ గలిగించిన పాపము
నందువాడ నగుదునేమో?

సరళ

లేదుస్వామీ! లేదు కర్ణపేయముగవిని ఆతనిలో
నైక్య మయ్యెదను.

గోస్వామి

ఏమిలాభము. బాలా! ఆతనిని రఘునాథుడని పిలి
చెదరు.

సరళ

హా!రఘునాథా! రఘునాథా! నీవుదక్క నాకీప్రపంచ
మున నింకేమి మిగిలి యున్నది. అట్టినిన్ను మనసార

పల్కించియేని, కన్నార తిలకించియేని, ఎఱుగనే.
ఎంత యభాగ్యుడాలను. (మూర్ఛితయగును)

గోస్వామి

ఇది భరింపరానిది- భరింపరానిది- నాకున్నవిచార
మున మ్రగ్గిపోక లేనిపోనివ్యధ కలిగించితిని. కలిగించు
కొంటిని.

(సరళ లేచును)

సీప్రియుడు నీకు సందర్శన మొసగగలడు. హృదయ
పూర్వకముగ ప్రేమించిన వారిప్రేమ నాశనము జెందదు.
కార్యసిద్ధి కాకపోదు.

సరళ

ఆతనిపై మోపబడిన నేరమున కాతడెంతవరకు సం
బంధించి యున్నాడు? (తనలో) యోగియేమనునో?

గోస్వామి

ఆ నేరమునకును, ఆతనికిని ఏమాత్రముసంబంధములేదు.?

సరళ

మరెవరు గల్పించిరి. కారణమేమి?

గోస్వామి

చందర్ రావనుమహారాష్ట్రసేనాని మహమ్మదీయసర్దార్
రునినుండి లంచముదిని కృత్రిమన్నేహమున ఆతనిపై
శివాజీరాజేశ్వరునికిగల యభిమానశౌరవముల కసూయా
పరుడై ఈ తాంత్రికమును బన్నినట్లు తోచుచున్నది.

ర ఘు నా థ్

కమల

నేను కొంచెము చూచాయగా నిట్లెవినియున్నాను.
శివాజీరాజు, తానాజి సూర్యాజీలనుపరిశోధనకునియమిం
చినారు. వారీచందర్ రావే కారకుడని నిరూపించినారట.

సరళ

కమలా! నాతో ఈ విషయమేల చెప్పవైతివే.

కమల

ఆవిషయముపూర్ణముగ నిరూపించలేదు. అందులకే
నీకుచెప్పలేదు.

సరళ

స్వామి! ఆతడు తననిరపరాధిత్వము నిరూపించుకొ
నుటకై నప్రయత్నింపడా? అకారణముగ శిక్షననుభవించు
నా? కష్టమెట్లున్నను అపయశమును చూపుమాపుట
కేని యత్నింపవలసినదే?

గోస్వామి

ఔను, మొన్నరఘునాథుడను పేరుగల వీరుడొకడు
నాకడకువచ్చెను. వికాసవంతమైన ఆయన సేత్రములలోని
కాంతి స్థంభించియున్నది. వదభ్రష్టుడగు మహారాజువలె
నాతడుకనుపించినాడు. ప్రసంగసుధ్యమున, తనహృద
యము నెంతయో అప్పరఃకన్యహరించినదనియు, దేశ
భ్రష్టుడగు తన ఆయాసమాయోవని బాహువల్లరీ
శయనమున నెప్పుడుశమించుననియు; దీనముగా నన్నుబ్ర
శ్శించినాడు. నీ ప్రియురాలు చేకూరును వగవకుమని

యూరశించితిని. ఆరఘునాథునిచరిత్రమునకు నీయవస్థసరి
పోవుచున్నదే!

సరళ

చిత్తము. అందుల కాతడేమనెను. ఆతనిముఖచిహ్న
ములెట్లు పరివర్తనమయ్యెను?

గోస్వామి

చిరునగవు పెదవులపైకివచ్చి విచారముతో నాగిపో
యెను. సావ మీదుర్యశము భరింపలేక యిట్లన్నాడు.
“నాయభియోగమునందలి సత్యమును నిరూపింపయత్నిం
చెనను. అందు విఫలుడనయ్యెదనేని నాదేశమునకును,
నాప్రభువునకును, నాప్రియురాలికిని దూరస్థుడనే య
గుదును”.

సరళ

నాథా! రఘునాథా! నీసంకల్పము ధర్మబద్ధము. నీదే
శానురాగము, ప్రభుభక్తియు గణనీయములు. ఇట్టి
మహోదార స్వభావుడు నాప్రాణభర్తయైనందులకెంత
యుధస్యను. మేలువీరపుంగవా! మేలు. నీకుసతీప్రణయ
ము, దేశభక్తి, ప్రభుసేవ, యను నీ మూడును సమాన
ధర్మములు. నీహృదయపూర్వకమగు ననురాగమంతయు
నీ మూటియందును లగ్నమై యున్నది.

ఈ సమస్యలను ధర్మబద్ధముగ పరిష్కరింపవలసి
వచ్చినప్పుడు ప్రభువునెడ, దేశమునెడగల భక్తిని మలిసి
భూతము గావించిన అపయశమును రూపుమాపక,

ర ఘు నా థ్

కేవలము నీ ప్రియురాలికి కక్కురితి పడవు. అట్టి నిగ్రహశక్తి నీయందు వెలుగుచున్నది. నాకునదియ సమ్మతము. స్వామీ! ఇంకేమేని వచించెనా? తన యభియోగమును పూర్వపక్షము నేయ సమర్థుడగునా?

గోస్వామి (స్వగ)

ఈమె నెంతయోకాలము వ్యధాభారమున క్రుంగజేయును. (ప్రకా) అతడు తనప్రయత్నమున సఫలుండగునని తోచదు.

సరళ

ఎప్పుడైన ఓదార్చనమున కేని రాగలనని చెప్పెనా?

గోస్వామి

చెప్పియేవెళ్ళెను. మరల నే నా ప్రాంతములకు వెళ్లునప్పటికి రాగలడు. ఒకవేళ నాతడు కలియుచో నీసందేశమేమిగా వచింపుమనెదవు?

సరళ (స్వగ)

హృదయమా! ధీరత్వముతో, పతిప్రాణవగు నీవు నీహృదయవల్లభునకు యోగ్యమును, అమూల్యమును నగు సందేశము నంపుము. అరణ్యవాసియై కృశించి పోవు ఆయన దుఃఖము ద్విగుణీకరింపకుము. (ప్రకా) స్వామీ! నేడు మీకు చాల శ్రమగల్పించితిని. నా పూర్వకముగ ఆమోహనున కిట్లు వచింపుడు.

వనసీమ నలనాడు • గనిమోహవశత వి

యోగసంతప్తయా • చుండెననుడు

కతిసశిక్షాప్రి + కలిగెనంచునువిని
 నిలుపు న్నిరైపోయె + పొలతియనుడు
 తనువులు వేరైన + తగప్రాణ మొక్కటే
 యని సిరసంకల్ప + యయ్యెననుడు
 ఆత్మ గౌరవదృష్టి + యవసరంబేకాని
 మోహమొక్కటే చూడ + బోలదనుడు
 చివికి జీర్ణించి తుదకుని + శ్చింతతోడ
 ప్రియునకై నాదు దేహమ + ర్పింతుననుడు
 నిరపరాధిత్వము దెల్పు + నేరడేని
 ప్రధిత నిజఖడ్గమదియె శ + రణ్యమనుడు.

గోస్వామి (గగుర్పాటుతో తనలో)

సెహబాస్ ! సతీ! సెహబాస్! నీవంటి ధన్యచరిత్ర
 నా యరాంగియగుట కే నెంత పున్నె మొనర్చియుంటినో
 అట్టి నీతో నీతో సుఖించు భాగ్యము లేదు
 గదా! (తలవంచుకొని యుండును.)

సరళ (గద్గదముతో)

స్వామీ! మరచిపోక, జ్ఞప్తియందుంచుకొని, శ్రమయనక
 మన్నించి ఈసందేశ మందింపుడు.

గోస్వామి (తనలో)

నాదుఃఖము, నానిస్పృహ, నాప్రణయము, కంఠదఘ్న
 మైనవి. నేనేమియు బలుకజాలను. నేనిట నుండజాలను.
 (ప్రకా) అట్లే చెప్పెదను. నేబోయివత్తును. (నడచు
 చున్నాడు).

ర ఘు నా థ్

సరళ

స్వామీ ! ఈ దాసురాలు మరల మరల ప్రార్థించుచున్నది. తప్పక ఈసం దేశము నందింపుడు.

కమల

దేవా! మాకు శలవొసంగుడు. (గోస్వామి అదృశ్యుడగును.)

సరళ

సఖ! ఆమహానుభావు డదృశ్యుడయ్యెనే. ప్రియుడీ సం దేశము నాలించి కర్కశహృదయనుగ దలంపడు గదా. శ్రమయనక నేనే ఆయన వెనువెంట బోయి నాధుని దర్శింతునా? అతడెంత దూరముబోయెనో? కమలా! రమ్మ పోవుదము.

కమల—(తనలో)

అయ్యో! ఇది యేమిసాహసము. వియోగా ర్థయై కృశించిన యంగవల్లికతో, కాలినడకతో ఈమె యెన్ని యామడలు నడువగలదు. వలదని వారించెదను (ప్రకా) నెచ్చెలీ! సరళా! పోకుము—పోకుము, సాహసింపకుము. నీవు నడువజాలవు. అపుడే కాళ్ళు తడబడుచున్నవి. నీకు శుభమే యగును. ఏటి యదైర్యము. భోజనమేని యొనర్పక నీ యకాల ప్రయాణమేమి?

సరళ

వలదు. జనకుడు వారింతును. నామాట వినుము. నాకు భోజనము వలదు. ప్రపంచము వలదు. సర్వరక్షకు డా జగన్నాథుడు కలడు—నాథుడు కలడు— (సరళ పోవుచుండును కమల వెన్నంటును.)



ర ఘు నా థ్ .

—o—

చ తు ర్థాం క ము.

ప్రథమ రంగము.

(ప్రతాపగడ సింహద్వారమువద్ద శుక్లపక్ష పంచమినాడు లేత వెన్నెల కాయుచున్నది. చుట్టు చెట్లు, ఆకులతో కప్పబడిన సామాన్యమైన గృహములు అస్పష్టముగ కనుపించుచున్నవి. సమీపమునందలి యడవులలోని క్రూర మృగముల సందడి విసవచ్చుచున్నది. ఆదృశ్యమునాటి అడవిపల్లెల భయంకరనివాసమును, అమాయిక జీవనమును, వెల్లడించుచుండెను. సింహద్వారము ముందు శివాజీ సవిచారముగా పచారు సేయుచున్నాడు.)

నే నెంత కఠినాత్ముడను! ఎంత విశ్వాసఘాతకుడను, నాయీ అపఖ్యాతి జగతీవలయమెల్ల నలముకొనియెను, రఘునాథునిబోలు రాజభక్తి పరాయణుని, దేశభ్రష్ట శిక్షావిధానమునకు గురియొనర్చిన నా కవయశముగాక మరేమి ప్రాప్తించగలదు. లేదు. ఆతనియెడల దోషము లేదని యెట్లు తలపనగును? ఆతని చేవ్రాలుగల లేఖ యగుపడునంతవరకును ద్రోహియే యగుట నిస్సంశయము. అతని కెవ్వరునువిరోధులును లేరుగదా. ఎవరు కల్పించి యుందురు ? సూర్యాజి తానాజీల నీ విషయ పరిశోధనమునకు నియోగించితిని. చందర్ రావునకిందు సంబంధ మున్నదనియే నిశ్చయించినారట. త్వర

పడి వారట్లు నిశ్చయింపరు. నా మనస్తాపము హెచ్చు
గుచున్నది— విచారించెదను. ఎవరక్కడ? సేవకా !
మన సేనాధిపతి సూర్యాజిని నా యాజ్ఞగా వచించి
యిటుకు దోడ్కొని రమ్ము. పొమ్ము.

సేవకుడు

దేవా! చిత్తము.

శివాజి

లేదు—రఘునాథుడు రాజద్రోహము గావింపనే
లేదు. అతడట్లు చేచుడు. ఇందుల కెవరి యాలోచ
నమును అవసరములేదు. రఘునాథుడులేక నా రాజ్య
ము శోభింపదు. నా ప్రయత్నము ఫలింపదు— నేను
మానవధర్మము నెంతివర కనుసరించితిని? తనకు సహ
యమొనర్చిన వానిని, తన సర్వదీప్తిజయ కారణుని,
తన్ను దైవమువలె భావించువానిని, తనకై సర్వస్వ
మర్పింపగలవానిని, దేశాంతరుని గావించి, కడతేని
యిడుమలపాలొనర్చిన కఠోరహృదయునకును, మానవ
ధర్మమునకును ఏటి సంబంధము. రఘునాథుడు దోస
మొనర్చినను నాకు సమ్మతమే. నే నాతనిని రావించె
దను. (అలోచించి) పౌరపడుచున్నాను. అట్లైనచో
నేను ధర్మధ్వంసకుడ నయ్యెదను, ధర్మహాని యగున
ప్పుడు నా సహచరులను, నా రాజ్యమును, వేయేల,
నా సర్వస్వమును పరిత్యజింపగలను. అతనిపై మోప

ర ఘు నా థ్

బడిన అభియోగ మెంతవఱకు విమలముకాదో అంత
వఱకును నా యీభావమునకు స్థాన మొసంగజనదు.

సూర్యాజి (ప్రవేశించును.)

ప్రభూ ! అనుజయేమి ?

శివాజి

రఘునాథాభియోగ పరిశోధన మెట్లుమారుచున్నది?
మీ కెవ్వరిపై ననుమానమున్నది?

సూర్యాజి

బీజాపురసుల్తానుని సేనాని అబ్దుల్ రజాక్ ను క్షమించి
నాటిదర్బారుసమయమున వదలివేసితిరి. అప్పటినుండియు
చందర్ రావునకును ఆతనికిని రహస్యాలోచనముజరుగు
చున్నది.

శివాజి

వీరే కారకులనియా మీయూహ?

సూర్యాజి

వీరేకారకులు. వీరే కొన్నితంత్రములనుగూడ పన్ను
చున్నారు. చందర్ రావు సహజముగ లోభి. శత్రువు
లతో స్నేహము. అప్పుడప్పు డేదో సంకేతస్థలమున వా
రిరువురును సమావేశమగుచుండురు. ఇదిచాల గోప్యము.
నేటిరాత్రి అబ్దుల్ రజాక్, చందర్ రావు భవనమునకు
రాగలడు.

శివాజి

ఎట్లుతెలియును?

ర ఘు నా థ్

సూర్యాజి

ఆవిషయమొకరహస్యవార్తావహునివలన కనిపెట్టితిమి.

శివాజి

సరి. నీవుపొమ్ము. నేను సత్యమును తేల్తును. ఇది
యనుమానమో సత్యమో నిరూపింపబడునుగాక.

సూర్యాజి

శలవు.

శివాజి

మంచిది.

(సూర్యాజి నిష్క్రమించును).

ర ఘు నా థ్

చతుర్థాంకము—ద్వితీయరంగము.

(చందర్ రావు భవనముప్రక్క పసారావేపు గది. దీపము కొలది గా వెలుగుచున్నది. ఖడ్గపాణియగు సేవకుడు ద్వారముమందు నిలచి యున్నాడు. రాత్రిమాడవయామము గడుచుచున్నది.)

సేవకుడు

ప్రొద్దు క్రుంకునపుడుపోయి సేనాని చందర్ రావు గారు ఇప్పుడెవచ్చి శయ్యపై మేనువాల్చినారు. గాఢమైన సుషుప్తి ఎంతలోకలిగినది. తొడుగుకొన్న కవచము విడుచుటయు కష్టమైనది. అలసివచ్చినవారినినిద్రాదేవత వలె యింకొకటి ఆవరింపదు. సేదేకాదు వీరికి రెండు మూడుమాసములనుండియునిదుర లేదనియే చెప్పవచ్చును. ఆయనకులేదు. కాని నాప్రార్థనమేమి, సేను మేలుకొనుటతో సంవత్సరములు గడచిపోవు చున్నవి. భగవానుడాయువు దయసేయవలయునుగాని కల్పములైనను నాకీ యవస్థ తప్పనట్లులేదు. సేవకావృత్తి యెంతసీచము. ఎంతడయారహితము. ఎవరోవచ్చుచున్నట్లున్నది. [ఆలకించి] ఈ యర్థరాత్రి అంధకారమున చోరులు కారుగదా! [లోపలినుండిదీపము వెలిగించుకొనివచ్చును]

శివాజి మహారాజు ప్రత్యక్షమగును.

[సేవకుడు దీపమునొకవంకబైట్టి సాష్టాంగపడినిలచును]

శివాజి

మీ యజమాని శయనాగారమున సే యున్నాడా?

సేవకుడు [శంకించుచు]

చిత్తము.

శివాజి

నీకు శంకవలదు. భయమువలదు. సేనడుగు మాటలకు క్రమముగా నీకు తెలిసిన యదార్థము చెప్పుము.

సేవకుడు [తనలో]

ఏమున్నది. చందర్ రావుగారేమి యపచారము చేసినారు? మహారాజు. తెలిసిన విషయము దాచిన ప్రాణములుండవు. [[ప్రకా] కష్టపడి నడచి యీనడిచేయి దేవరవారు.....

శివాజి

ఆవిషయముతో నీకుపనిలేదు. చందర్ రావు వద్దకెవడైన గొప్పవాడు మహమ్మదీయుడు రహస్యముగ నిచ్చుటకు వచ్చుటగాని లేక యీతడు పోవుటగాని జరుగుచున్నగా?

సేవకుడు

ఎవరు వచ్చుట లేదు. కాని.....

శివాజి

భయమువలదు. నిజము చెప్పుము నీకు గొప్పపదవి దొరకును.

సేవకుడు

వీరే అప్పుడప్పు డెక్కడికో ఒంటరిగాపోవుచుందురు.

శ ఘనా ధ్

శివాజి

తిరిగి యెంతకాలములో చేరును?

సేవకుడు

తిరిగి వచ్చువఱకు మూడుజాముల కాలముపట్టును.

శివాజి (యోచించి)

అతడెచ్చటికి పోవునో నీకు తెలియదా?

సేవకుడు

ఎవ్వరికిని తెలియదు. ఇతరులకు తెలియఁగాని ఏదో రహస్య వ్యవహార పరిష్కారమున తిరుగుచున్నారేమో నని నేనూహించుచున్నాను. ప్రభూ! ఈమాత్రమేని నాకుతప్ప అన్యులకు తెలియదు.

శివాజి

రహస్యముగ జూబులేమైన వచ్చుచున్నట్టు?

సేవకుడు

అసంగతి తెలియదు ప్రభూ! కానియేవో కాగితముల ముందిడుకొని ఒకటే యాలోచనతో ఒక్కొక్కనాడు భోజనముకూడ చేయరు.

శివాజి

ఈరాత్రి.....(సేవకుడు)

ఈరాత్రి ఇప్పుడేవచ్చి నిద్రించినారు. (శివాజి శయ్యా గారమును బ్రవేశించి అటునిటు పరీక్షించుచుండును)

సేవకుడు—(తనలో)

ఎవరి నైనను నేను నిద్రించుచుండగా లోనికి రానీయ

వలదని యజమానుని యాజ్ఞ. వారు తనకును నాకును
ప్రభువులు. ధర్మ స్వరూపులు. ఎట్లు వారించగలను—
లేచిన ముప్పు వాటిల్లు నేమో—

శివాజీ—(నేవకునితో)

నీవిచ్చటినే యుండుము. (శివాజీ చందర్ రావు కవ
చములోనుండి ఒక యుత్తరమును పైకి తీయును.)

“రఘునాథుని దేశభ్రష్టుని జేసినాము. నీవాగ్దానము
ననుసరించి రాజును పదచ్యుతుని చేయ గలిగితిమేని,
సుల్తాను వారివిశాలరాజ్యమునకు నీవుమంత్రివికాగలవు”

ఆ. ఇది ఘోరము. మహాపాతకము. నేనెవరు?
ఇది యమలోకము కాదుగదా? ఎచ్చటినీ భూతములు...
నాతల తిరిగిపోవుచున్నది. మహారాష్ట్రమును అగ్ని
పర్వతములు పగిలివేల్చి భూగర్భములో కలుపుకొను
చున్నవి. ఇంకెక్కడి శివాజీ—

ఔను నేను శివాజీని, మతరాజ్యముల యున్నతికి
నేవకుడనగు శివాజీని—నాకర్తవ్యమేమి? ఇది చందర్
రావు శయనాగారము... ఈయుత్తరము. నాయొడలు
మండి పోవుచున్నది. (మరల యుత్తరమును చూచును)
“నాపంపిన బహుమానపు ఖడ్గమును జయము కలుగు
వరకు గుప్తముగనే యుంచుకొనుము” ఓహో! ఈ
యుత్తరము నాపైకి త్రాచుపామువలె పడగవిచ్చు
కొని వచ్చుచున్నది. (ఉత్తరము కింద జార్చును.)

ర ఘు నా థ్

ఖడ్గము.....గుప్తము,(తడబడుచు గదియందంతట ను, నెమ్మదిగా శయ్యకిందను వెతకును. చందర్ రావు పరున్నవైపున దొరకును (ఖడ్గముతీసి) ఓ ఖడ్గమా ! నన్ను హత మార్చుటకు, దేశాభి మానమున పొంగులెత్తు నా వేడి రక్తమును చవి చూచుటకు వచ్చితివా? నా రాజ్యమును, నా మతమును, తురక బానిసీడుల కప్పగింప దలచితివా? అట్లుకాదు. అది వ్యత్యస్తమైనది. ఇప్పుడు నీ యజమానుని గుండెలలో స్థిరావాసము గల్పించుకొననున్నావు. నీడు కర్తవ్యపరాయణుడు. దేశభక్తుడగు శివాజియని యెఱుంగుము. (చందర్ రావు వైపుతిరిగి) నీవు దేశద్రోహుల, విశ్వాసఘాతకుల స్నేహముచే పవిత్రమైన హి...హిందూ.....మహారాష్ట్రము నంతయు నొక్కసారిగా.....చందర్ రావు! (ఆతిడు కదలును) చందర్ రావు! చచ్చుచున్నావు. (లేవకుండగనే ఖడ్గముతో పొడువగమసించును) దీర్ఘ నిద్రానీకు చందర్ రావు! (చందర్ రావు లికిపడి లేచును. ఎదుట శివాజి—తన రాజద్రోహము తెలియవచ్చిన మోయని భయావేశముతో)

చందర్ రావు

(ప్రభూ ! తామీరాతి) వేశ—దయచేసితిరి.

శివాజి

రాతిరి, కాళరాతిరి. భయద మేఘాచ్ఛన్నమైన యంధకారమున మృత్యుపాశ భయంకరుడైన యమునివలె

ర ఘు నా ధ్

.....యమునివలె.....నీపాపములు పండిపోయినవి.
పాపీ ! హరహరమహాదేవ్ ! భవానీ !!

(నులిమి లేవకుండగ తన భవానీఖడ్గముతో
పొడిచివేయును)

ర ఘు నా థ్

చతుర్థాంకము—తృతీయరంగము.

(యమునానదియొడ్డున అరణ్యము. అందు మహారాష్ట్రసన్యాసుల ఆశ్రమములు గలవు. ప్రభాతసమయపు మసక వెలుతురులో చెట్లు, పటేరములు స్పష్టముగా కనుపించుట లేదు. అది వర్షకాలము. యమునఓడ్డుల నొరసి పారుచున్నది. ఆ తరంగములు రేవుతూ వచ్చే చల్లటిగాలి అప్పుడే ఆశ్రమవాసుల మేల్కొలుపుచున్నది. రఘునాథుడు అసమయంలో యమునఓడ్డున శిశ్యుడంతో కూర్చొని యున్నాడు)

నాటి యా మధురమోహనములగు వీక్షణమాలి కలు, వచోమాధుర్యము నన్ను పరివరుని జేసినవి.

తగుకుంజెక్కిరులందు స్వేదము, నితాంశస్వచ్ఛమందానిల మ్ములచే లాలిమై పరాగపటలంబుల్ సోక పైపై న, సల్లలితప్రాంచదపాగమాలికలజాలజుట్టి కంఠమునకొ పలికెక్రవేమదొలంకకోకిలకలఃస్వానముతో నింపగక.

ఆరిమయదృశ్యము నా హృదయఫలకమున బింబి తమై అనన్య వైభవోపేతమగు ప్రకృతి సౌందర్యమును మరపించుచున్నది. పొరపడుచున్నాను. ఓహో! అది యును ప్రకృతి మయహావమేగదా. ఈ ధరాతలమున నాశ్చర్యమందడగు ప్రకృతి భిన్నపదార్థమేది—

సర్వలోకైక రక్షణుండగు భగవానుడు ప్రకృత్యా త్మకుడు. అట్టి ప్రకృతి రహస్యమంతయు నా ప్రియు

రాలియందు కేంద్రీకరింపబడినది. ఆ మహాభాగ్యము నాదిగాజేసికొని యనుభవింపరామగదా.

చిగురాకు తెగమేసి • పొగరొందుకోయిల
ఆమలస్వరమ్ము కం • తమునగూర్చి
అరవిచ్చునెఱు దా • మర పూలరేకుల
రాగసంపద నంఘ్రు • లకుఘటించి
ప్రావృట్టయోదశో • భారమ్యనీలిమ
కాంతి కుదులకునూడి • గమునకుంచి
కమనీయమగుదేహ • కాంతికి మెఱుపు దీ
వియలమిసిమిని గ • ల్పించిమలచి
నిభృతదరహాసమందు చం • ద్రికలిమిడ్చి
నర్పులసరోజగంధ సం • యుతముజేసి
ప్రకృతి లీలాకలాప సం • పదలవెల్ల
ఏకముగజేసి బ్రహ్మ స్మ • జించినాడు.

ఏమి ప్రయోజనము. నానిరపరాధిత్వము నిరూపించు కొనలేకున్న, దేశద్రోహపవాదకర జీవితమునకు నిజ ఖడ్గమే శరణ్యమగుగాక యని సందేశమా ఆమె యొస గినది ? ఏమి ఆదేశాభిమాన పూరితమగు మహారాష్ట్ర తేజము ? నాకొఱ కామె జీర్ణించిపోవునా ? ఎంతటి యసామాన్య ప్రేమతత్వము. వీరపత్నీ ! నీప్రేమతత్వము సర్వ ప్రపంచమున కాదర్శమగునుగాక. హృదయమా ! శాంతింపుము. అవిగో మహారాష్ట్ర సన్యాసుల

రః ఘో నా ధ్

అశ్రమములు. అచ్చటనే తోల్లి మహానుభావుడును, గీతాధర్మకర్తయు నగు శ్రీకృష్ణ భగవానుని లీలా విహారమున ధన్వయై నేడు శీత లోదకకూలంకషయగు యమునాతరంగిణి తన సహజ నైర్మల్యముతో ప్రవహించుచున్నది. బాలసూర్యుని వజ్ర పృథ్వికాశకిరణములు చిరుగాలి తాకున మిలమిల యని సంచలించుచు యమునా మధుర తోయముల దళింపుచున్నవి. విచారము దక్కి యాదృశ్యము నవలోకించెద. (పోయి యమునయొడ్డున కూర్చొనును.)

అహా! ఆకురంగమెంత యాహ్లాదకరముగ నీదృశ్యము నవలోకించుచున్నది. ఓ మృగీశాబకమా!

ఏల దిసలంట చూచెద • వీపుసాము
నసులుచున్నట్టి దర్భాంకు • రములజార ?
ఈ నదీమనోహరగాన • మేమొసేకు
తెలియదిది యోగవిద్యాసు • ధీవతంస
కృత తపోజాల విమల సం • కీర్తనమ్ము.

పచ్చని గడ్డిపరకలనుమేసి, ఏదియో తెలుపరాని అవ్యయానందమున పరువులెత్తుటదప్ప మీకేమి తెలియును.

(తెరలో)

అయ్యో! స్వామీ! ఘోరము, ఎట్టి దారుణవార్త దెలుపవలసి వచ్చివది. సర్వనాశనము—సర్వనాశనము.

(గోస్వామివిభ్రాంతుడై) ఎవరువారు శివానందా! ఏమి
మూడినది. మనప్రభువు కుశలమేగదా; మనరాజ్యమున
కే భంగము వాటిల్లదుగదా? [పరికించుచుండును]

శివానందుడు

స్వామీ! మోసముజరిగినది.

గోస్వామి

అయ్యో యేమి? చెప్పవేమి?

శివానందుడు

మన శివాజీ రాజేశ్వరుని మోసముగా ఢిల్లీలో చర
సాల

గోస్వామి (ఆతురతతో)

చరసాలయందు బంధించిరా? హా! హతాస్మి.
హతాస్మి. [మూర్ఛితుడగును]

శివానందుడు [స్వగ]

ఈ పరమ వీర శిఖామణియగు దేశభక్తున కెంతటి
భావావేశమున్నది. [ప్రకా] స్వామీ! స్వామీ!!

గోస్వామి [ఉలికిపడిలేచి]

ఔరంగజేబ్! ఎంతపనిచేసితివి. మహా
ప్రభూ! నీ ప్రతాపమంతయు నేమైనది?

యవనదళంబులక్షలుప్రాయాసమునందిమరాఠదుర్గముల్
గవిసి యనేకరీతులను • గారియవెట్ట జయమొకలై నీ

ర ఘు నా థ్

యవిరళ రాజనీతికి ది • గంతమదేభ శిరః ప్రకంపనో
దృవచలితశ్రవోనిలము • వాపగమెచ్చుచు తచ్చి)
మమ్ములన్.

(నిర్ఘాంతుడై శివానందునితో) అవక్రిమ రాజనీతి
శాలియగు ప్రభువేల యాతని మాయావ్యూహమున
జిక్కుకొనెను ? శత్రుకంఠ నిర్దళన లుఠ ద్రుధిరధారా
నిమజ్జనోపశాంత భీకర హృదయుడగుశివాజిరాజేశ్వరుని,
మహారాష్ట్ర మహీధర గుహాంధర భయద కేసరీ కిలో
రమును, ఆ? ఎంతసాహసము! ఆకుట్ర ఎట్లుజరిగినది!

శివానందుడు

శంకరంగయోధుడగు బాహువరభూషణవీరుడుదిలేర్థా
నునితో నెదిర్చి తన ఏడువందల సైన్యముతో హత్తుడై
పురందరుకోట మొగలుల హస్తగతమైనది. తరువాత
నిరుపక్షములవారును సంధిచేసుకొనిరి. “శివాజీ ! నీయు
వకారమునకును శౌర్యమునకును మెచ్చితిమి. నీన్నొక
మారు చూడదలంచితిమి ఢిల్లీకి దయసేయవలయును ”
అని కొన్ని బహుమానముల సైతము బంపి చక్రివర్తి
రప్పించుకొనెను. తన వెంటబోవ పోరువెట్టిన శంభాజీ
సమేతముగా బోయెను. వేయిమంమావళే వీరులును
అయిదువందల కాల్యలమును వెన్నంటినవి. ఎంతయో
గౌరవము సేయునని యూహించిన స్వాతంత్ర్య ప్రి
యుడగు మన ప్రభువు ఆస్థానమును ప్రవేశించినంతనే

సేనా నాయకు లుండు స్థలమున కూర్చుండ నొరంగు
డాజ్జాపించెను.

గోస్వామి

ఆ, ప్రభూ ! ఆ మహాపచారము నెట్లుసహింపగలిగి
తివి?

శివానందుడు

తిరువాత రామసింగుని యింటివద్ద బస నేర్పరించి
అందే చెరబట్టినారు.

గోస్వామి (దీర్ఘముగ నిశ్చయించి)

మొగలు లెంతపనికి సాహించిరి. మహాప్రభూ !
శివాజీరాజచంద్రమా ! శత్రుకాంతానుజిని, చేడిగ్గిన
ప్పుడు సౌందర్యవతియనియు తలంపక తోడి రాజులో
కమునకు సిగ్గునట్లు జతేంద్రియుడవై “నాతల్లికింత
సౌందర్యమున్న సేనెంతి యదృష్టవంతుడ నగుదు”నని
సగౌరవముగ బంధుశ్రేణి కప్పగించితివే !

సైన్యములులేక, కోటలులేక, అనుగు తండ్రియగు
శహాజీరాజు చేయూతయైనలేక, సహజముగు నాత్మశక్తి
ద్వైధ్యాభిమానములే యూతగాగొని కేవల శూన్యము
నుండి యొక గొప్ప రాజ్యమును స్థాపించితివి. కొలది
కాలమైన కాకమున్నే, రామదాసస్వామిపై గలుగు
భక్తిపారవశ్యమున ఒక్కసారిగ సర్వస్వమును ధార
వోసిన త్యాగమూర్తివే! హిందూమత రక్షణార్థము
యుద్ధరంగముల, పౌణపరిత్యాగమునకైన వెనుకంజ

ర ఘనాధీ

వేయని దేశభక్తాగ్రేసరుడవే! అట్టివాని కన్నిటికి ఫలితముగ చెరసాల నాభవాని ప్రనాదించెనా?

ఏమహాధీరుని స్నేహమునకు బీజపూర్ణ, గోలుకొండ నవాబులు సుంకములిచ్చి యర్థించిరో, ఏగంభీరహృదయుని మైత్రిక మోలజీం అంతటివాడు అహర్నిశలు యత్నించెనో, ఏదేశభక్తుని, ఏస్వాతంత్ర్యప్రియుని, ఏరవిహారమునకు మయూరసింహాసనాసీనుడవును, రాజాధి రాజువునైన నీవే వెరగెత్తి విభీతనయనములతో దెసల పరికించుచుంటివో; అట్టి తేజోరాశిని, అట్టి దేశహితైక నిష్కామ త్యాగ దీక్షా బద్ధకంఠుని, ఔరంగజేబ్! ఏధైర్యవిష్ణుడు కలిగినదో చేబబట్టుటకు తెలియదు. ధర్మస్వరూపున కపచారమొనర్చి సర్వనాశ నము దెచ్చి పెట్టుకొనుచుంటివే. నాప్రభువునకుగాను నేను నీగీటడగింప సంసిద్ధుడనై యున్నాను. ఓ మొగల్ సేనానులారా! మీనిరంకుశ యుద్ధ కార్యారంభములకు స్వస్తిజెప్పుడు. మీమితితేని దౌష్ట్యములకు నేడు మీరు ఫలితము ననుభవింప గలరు. ప్రభు సేవోన్మాదియై రఘునాథుడు నేటినుండియు మీగుండెలలో నిద్రపోవ గలడు. జాగ్రత్త.

(నిష్క్రమించును.)

రఘు నాథ్



పంచమాంకము

ప్రథమరంగము.

(కారాగృహముగ నేయబడిన ఢిల్లీలోని రామసింగుని గృహము.
రాత్రి రెండవయామము గడచుచుండెను. వెన్నెల బాగుగా కాయు
చున్నది. శివాజికి నిదురపట్టక అటునిటు తిరుగుచుండును. కృశించి
పోయి మలిన వస్త్రధారియై కన్నులలోని లేజనుక్కటిమాత్రమే
మిగిలియున్న అదేశభక్తుని వైఖరి అత్యంత! జాలికరముగనన్నది.
చల్లనిగా లిమాత్రము వీచుచుఅమహాభక్తునకుపరిచర్యనేయుచున్నది)

శివాజి

ఆ! ఔరంగుడు నన్ను నిర్బంధించెనా! ఔరంగజేబ్!
ఎంతటి నీచమునకు బాల్పడితివి.....? పరమాత్ముని
వలె కబురంపి, నన్ను నీకడకు రప్పించుకొని తుదకిదియా
చేసిన గౌరవము. నీకు వివేకములేదా? నిన్ను నీవు
ప్రశ్నించుకొనుము. స్వధర్మ రక్షకుని.....స్వాతంత్ర్య
ప్రియుని...—పరమ దేశభక్తుని-యోధుని అతిధిగా
నాహ్వానించి చెరబట్టుటకన్న నైచ్యమున్నదా? ఇది
బుద్ధిహీనత కాదా? యోధుని రణరంగమున పోరివిజయ

సాధనము సేయవలయును. స్వార్థరహితముగ, స్వధర్మ రక్షణార్థము యత్నించుచు, అస్మన్మాతృదేశ బాధాకర ఘోర నికృష్ట దాస్యశృంఖలముల పటాపంచలుగఁజెంచి వైచి దిగ్విజయమును ప్రతిష్ఠించుటజూచి నీకన్న గుట్టి నదా? లేక, విశాలమగు మొగల్ రాజ్యమహామహీరుహము ను కూకటివేళ్ళతో భూవలయమెల్ల కంపింపనూపి పెక లించుచున్న ఈమహారాష్ట్రభయదమత్తగజేంద్రవిజృంభణమును జూచి వెఱగంది, ఆకంపితాంగముతో మతి లేక తుచ్చపాణసంరక్షణార్థము యోధుని.....యో ధుని నన్ను మోసముచే బంధించితివా? ఏమి నీసాహ సము! ఎంతటిసూలదృష్టి ఔరంగజేబ్! నిజముగానన్న బంధించితినినియే మురియుచున్నావా? అదిపిచ్చితలంపు.

నీవు నిమిత్తమాత్రమునకున్న ఈ భౌతికశరీరమును మాత్రమే బంధింపగలిగితివి. ఉగ్గుపాలతో నుదయించి దుర్లుట విషమపరిస్థితులచే నింకను దృఢతరమై, మీజాతి కంతకును ఉరిత్రాడుగానున్న అస్సత్స్వితంత్ర్యదీక్షా రజ్జువు ఏమహాయోధునకేని అభేద్యము, అసాధ్యము.

మాత్రు దాస్యమును మీదుండగములును నాకు సాక్షాత్కరించు చున్నవి. విజృంభించి ధీరత్వముతో నేత్రగోళములనుండి రక్తధారలుగురియ ఒక్క ముష్టి ఘాతముతో నీయినుప కవాటమును భేదింపలేనా—? [కవాట భేదనమున కుద్యమించి ఆగిపోవును. నిశ్వాస ము విడుచి]

ఓ మాతృదేశమా! నీ వధోగతి పాలైతివి. నీ వెంత కాలమిట్లు దాస్య మనుభవింపగలవు. నాతో నీకు ఋణ ముతీరినది. నన్ను మరచిపోమ్ము. నేను నీపుత్రుడను గాను. నీకు జన్మించనేలేదు. బ్రహ్మకీయు చచ్చితిని. భగ్న శయ్యుడై సర్వబంధనము గావింపబడిన వీడెందులకు పనికి వచ్చును. [మతి తిరిగిపోయి] ఓ రఘనాథా! నీవెప్పుడు వచ్చితివి? నన్ను చూడకుము. నీవపవిత్రుడవు కాగలవు. నీ వొక పవిత్రమూర్తివి. నీవు మహావీరుడవు. నీ ప్రభు దేశభక్తులద్వితీయములు. న్యాయదూరుడనై అట్టినిన్ను దేశాంతరవాస శిక్షకు పాల్పరచిన కఠోరహృదయుని, కృత్రిముని, పరామర్శింప వచ్చితివా? నేను బందీనైతి నని విన్నబాటుగల హృదయముతో, బాష్పాంబుపూర్ణ నయనములతో చూచు చుంటివా? నీవెంత ప్రభుభక్త పరాయణుడవోయి నాయనా! నీసహచరుడగు ప్రభు భక్తయుతుడగు బాజీపరభూ నాకొరకు రణక్షేత్రమున ప్రాణములర్పించినాడు. అట్టి మిమ్మందరను గోల్పోయి నేనొక బందీనైతిని—నేడు నేనొక బందీనైతిని. బందీ నైతినానేను? చూడు భవానీ! నేను బందీని కాదగిన యపచారము నీకేమి గావించితిని? నా చిత్తవృత్తి నీకు తెలియదా? నా కీ రాజ్యము కావలెనంటినా? మహానంద దాయకములయిన ఆ మహారాజభోగములు నేననుభవించు చుంటినా? నీవే చెప్పుము—?

అహా! రాజ్యభౌర్యంధర్య మెంతకష్టప్రదము. నరక

ర ఘు నా థ్

వతన హేతువుగదా! ఈ రాజ్య భారము వహించుటకు సేనంతజ్ఞానహీనుడనా? నా దేశముకొఱకు, నామతముకొఱకు, గోమాతకొఱకీట్లునిష్కామముగ జన్మసాఫల్యమపేక్షించి స్వధర్మము నిర్వహించుచుంటిని. తన్నూలమున వచ్చుసర్వఫలితములకును సంతోషపూర్వకముగ నాహ్వనమొసంగితిని. అందొకఫలితముగ నీరాజ్యము గూడ నగునేమో. కాని నాకాగర్వములేదు. నాకాపాఖ్యములేదు. — ఈకారాగృహవాసముగూడ నాస్వధర్మసారాంశమేనా? స్వధర్మ సారాంశమేనా?? అట్లగుచో నేనిందే యుండెద. ఎచ్చటికినిబోను. తల్లీ! మహారాష్ట్ర దేశమాతా! ప్రసన్నురాలవుగమ్ము. ఈపిచ్చివాడు... ఈ బిచ్చగాడు (కనులు తేలవైచుచు నీరునించుకొనుచు) నీకొఱ కొకమాట...బాట.....పాట.....గీట.

ఓమాతృదేశమా! నాప్రాణాలలో ప్రాణములు, నా కమితవిశ్వాసాత్రులునై, ప్రతాపవంతులై, దేశమాతకొఱకు సమరక్షోదీని ఒక్క పెట్టుగా బ్రహ్మరుద్రాదులు తలవడినను లెక్కింపక నిజహస్తకీలీతశాతశాత్రవ హేతిపాత భల్లాణ భయంకరాహతి చెల్లాచెదరుగ చించిచెండాడగల రఘునాథ మాలనురేలుగలరు. అవిరళరాజతంత్రజ్ఞుడగు సూర్యాజిగలడు. నీకేమియు భయములేదు. సరే, కాని, శివాజీలేడా—?

ర ఘు నా థ్

(ఈప్రలాపములకు నిద్రాభంగముచే మసలుచున్న
మహమ్మదీయ సేవకుడు) హద్దంరేత్రియేమి వుకార్పుకా
రెగోల శేపిస్తవు. చుప్రహో (అనితిరిగినిదురించును)

శివాజి (రుద్ధస్వరముతో)

ఈతురుష్కుడుకూడా నన్ను శాసించుచుండెనా?

(నిశ్చేష్టితుడై యుండును)

అవనికజారును.

ర ఘనా ధ్

పంచమాంకము-ద్వితీయరంగము

(మధురారణ్యములొని కాల్మిత్రోప, కంటకలతాకీర్తమైన అడవి, అచ్చటచ్చట కొండలు, అదిమధ్యాహ్నమగుటచే మంచుకరిగి కొండ ప్రక్కలనుంచి ప్రవహించుచున్నది. ప్రచండమగుమాయ్యనివేమిడికి పావలలోని క్రూరజంతువులు మూలుగుచున్నవి. మారముగానేవో కొన్ని పర్వతాలలు కనుపించుచుండును. దూరమునుండి సితార్ధ్వనితో గలసిదీనముగా కొన్ని గేయముల ఆలాపన వినివచ్చుచున్నది. ప్రియా న్యేషణము నేయుచు సరళ ఈకాల్మిత్రోపగుండ నొంటరిగా ప్రయాణించుచున్నది.)

సరళ (దీనముగా)

చేరల గొల్వగానగిన • చెల్వగుకన్నుల ధీరదృష్టి, దో
స్సార పరాక్రమస్ఫురిత • శాతనుహోజ్వల భల్లహస్తమున్,
వీరవరేణ్యుడోయనగ • బేర్కొనుతామె; దీయమూర్తి క
న్నారగ జూచుభాగ్యమది • యబ్బెనె? ఓసరులార! చెప్పరే!!

మద్వినిర్గుల ప్రణయరాజ్యాధి నాథా! నాథా!!

తడబడుచుండె నీయడవి • దారులనేగుటచేత పాదముల్
ఒడలువడంకు భీతిమెయి • నూర్పులుపొచ్చె, కడున్

భ్రమించుటన్

సుడివడిపోతి కన్నడవు, • చూడడుతండ్రి వివేకమిత న
న్నడుగకె పెండ్లియత్నముల • నన్నియునేయు ననుగ్ర
హింపవే॥

ఓవన దేవతలారా ! భూరుహలతా శ్రేష్ఠములారా!
ఓగిరిగవ్వార నిర్భరములారా! పరమవీర శిఖామణియగు
నాధుడు, అనన్యసామాన్య దేశారాధన దీక్షాపరుండ
గునాధుడు, మోహనవిసిల కుటిలాలక పరిశోభిత
దరహాసాంకు రచ్చన్న సుందరవద నారవిందుండగు నా
ధుడు, సాధుసేవాధర్మనిరతుడగునాధుడు, అట్టి నాధుడు
లోకోపకారి మీకంట బడలేదా? ఆనవసరా రోషిత
దుర్భయోగ శిక్షావమాన సంతప్తహృదయుడు మీ
యండ జేరియుండడా? ఓహో! మీరుగాక ఈతరుణమున
నాప్రియున కెవ్వరుశరణ్యము సత్స్వభావలగు మీరా
తనిశ్రమాపహారార్థము మధుర మధురస ఫలాహారము
లొసగిగౌరవించు చున్నారా! తదే కాంతవిశ్రమా వాస
భంగకారకురాలనగునాకు మీమాన మంగీకారసూచక
మైనది.

ఓప్రణయమూర్తి! నీశౌర్యమును, దేశభక్తివరాయణ
తను, నేను మోహించితిని. ఇట్టి నిన్ను భర్తగాగైకొ
ని దేశసేవ గావింపవలెననియే నాయాశయము. కేవ
లము సీసాందర్యమునకు వివశతజెందిన స్వార్థపరురా
లనుకాను. నాప్రేమ నిష్కల్మషము నిరతిశయము.
ఒకసన్యాసి జ్యోత్యముచెప్పుచు నీవు నాపై వలపుతో
కుమిలిపోవుచున్నావనెను. గాఢమగు దేశభిమానముతో
గర్భితమైన నీహృదయమునుగూడా నాప్రేమదూసిపోయి
నదా. ధన్యురాలను. నాఆశయము నెరిగియు ఎచ

ర ఘు నా ధ్

టనోపోయిన దేశభ్రష్టుడవని మజ్జనకుడు బలాత్కృతి నెవనికో ఈయ సంకల్పించుకొనియున్నాడు. నేడేసుము హూర్తము. ఈయరణ్యముననుండువని సన్యాసి మాటల విశ్వసించి దుర్గమములగుసీమార్గములబడివచ్చుచుంటిని. చచ్చునంత వరకు సుఖాసుఖము లనుభవించి మోక్షసామ్రాజ్యమును చూరగొనుటకు మార్గనర్హకుడగు ప్రాణ భర్తను వరించుటకేని ఈ కాంతాలోకమునకు స్వాతంత్ర్యములేదా? ఓ భరతఖండమా! నీకు మోక్ష మేలేదా? ఇట్టి యనాగరికమూర్ఖ సంతానమునెట్లుకంటి టివి. జనసీజనకుల కీస్వాతంత్ర్య మెనరిచ్చిరి. నిజము మాట్లాడెనను. ఓ భరత దేశీయ జనసీజనకులారా ! మమ్ము జ్ఞానవంతుల నేయువరకేమిబాధ్యత. తరువాత మాజీవిత సంస్కారమునకు మేమే బాధ్యులము. మీ మూర్ఖమగు స్వార్థపర దురాచారములకు ఎంద రెందరు సోదరీమణులు విగతప్రాణులై, విగతభర్తృకలై నశించి పోయిరో! సాహసరాంధ్రును, పవిత్ర హృదయలును నగు వనితలతోడ్పాటులేక దేశమున కెప్పుడును విముక్తి కలుగదు.

జన సామాన్యమగు నాచారమున కిన్ని యమాయికజీవితములు బలికావలసినదేనా? ప్రాణప్రియా! నేనెప్పుడును కోరుకొను నదేదియనగా.

అమలభవదీయపాద దే • శాంగణమున

భవ్యపూజా ప్రసూనమై • వరలుగాక

తత వియోగదారుణ శుష్కః + తప్తమైన
అస్మదీయ సుహృదయ ల + తాంతమెపుడు.

[పోవుచుండును]

[అదే యరణ్యములోనికొకభాగము. ముగ్గురు మొగల్
సైనికుల వెంటాడుచు శివాజి ప్రవేశము.]

అనునూనింపగ జంకువాడనొకొ? మీఁతయువ్య మీదేశభ
క్తుని, ఈదివ్యమరాఠశూరవరుణాఁకుఁ మీరియెందేగు, మీ
కును మీఁతకి, మీప్రభుత్వమునకుఁ కొంకేలచాటింతునిం
కను తావుండగబోదుభూమిపయినాఁ కస్వామితోడైననుఁ.

అన్యాయముగ, మోసముగ, అధర్మముగ పట్టుబ
డిన శూరకులమృగేంద్రము ఉచ్చితాశ్చ విదల్బుకొని
ఒక్క పెట్టుననీచమ్మేచ్చ కురంగలోకముపై విజృంభించి
నది. ఇక తప్పుకొన మీతరముగాదు. [అని వెంటా
డుచుపోవును.] [తిరిగిప్రవేశము.]

1వ తురుష్కుడు

జైల్ ఖానానుంచి తప్పవస్తున్నావు నీకి? [పారిపో
వును]

2వ తురుష్కుడు

అరే ప్యాణంపోతే పాయ్. ఈడ్చి పట్కపోవాలి [పట్టు
కొన పెనగులాడును. నిష్క్రమించి తిరిగి ప్రవేశము.]

3వ తురుష్కుడు

హమా రేఖామ్కూ సబ్ నొఖ్ఖా కర్నే ఆతేహా.

ర ఘు నా థి

తుమ్మ జానేఫోడ్ నే వాలా నైహుం. [ఎదుర్కొని
నిలచును]

శివాజి [ఎదుర్కొని]

అరే ! పవిత్రమగు మహమ్మదీయ వంశమునకును
కళంక ప్రాయులగుచున్నారు. ఒక జాతిని విద్వేషించు
టకుముందు మీజాతి నియమములు మీకు తెలియునా?

(అదే యరణ్యమునుండి ఈసంభమునంతయు

విని గోస్వామి ఖడ్గహస్తైః ప్రవేశము)

ఓరోరి! జగదేక మహాజ్వలగ్ని కీలా ప్రతిరోధక శల
భములారా!

కనలేరే? మదగర్వ నిర్దళన యో • గ్య శ్రీ శివాజీ మహే
శుని, మైచ్చాంతకు, కండకావరమునకాశూరుండ, దేశముకై
మున్నినై నకా కరవాల మూనుటది సామ్రాజ్యదంబెగా, వారితో
పనియేలా? అనినాంతునొక్కడ నిలింపప్రళేకి కీర్తింపగన్॥

(చెల్లాచెదరు గావించును)

మహాప్రభూ! ఈనిష్కళంక దేశభక్తుడు. గాఢ ప్రభు
భక్తి పరాయణు డనుగ్రహనీయుడు. (పాదములపై
వ్రాలును).

శివాజి (ఆశ్చర్య భయ సంభ్రమములతో)

ఈశివాజి పాపపరిపాకమునకు మేరలేదా? స్వామి!
మీరెవరు? (లేవదీయును) స్వామి! ఈసేవకుని అపచార
మేమి?

నావురోవృద్ధికిని నన్ను నిరీక్షించు మహారాష్ట్ర దేశ
మాతకును, తీవ్రనిరోధమేర్పడినది. నేనలసియున్నపుడు
ప్రాణదాతలై రక్షించియు ఇటులులక వహించుట
తగవే?

గోస్వామి (శివాజి చేయివట్టుకొని)

ప్రభూ! అట్లుగాదు. మీరు సర్వదా వందనీయులు.
మీజగదేక వీరత్వమును, మీయనల్పమగు మాతృ
దేశారాధనమును, నన్ను పరవశుని జేసినవి. విధివశత
నింతకాలము మీకుగలిగిన కారాగార దుస్థితి వినియు
చేయునదిలేక సంక్షోభ హృదయముతోనున్న ఈసేవ
కుని విధ్యుక్తమే ఇయ్యది. మహాప్రభూ! నిన్నెంతగ
స్తుతించిన, ఎంతగ సేవించిన యీదేహధారణ భారము
తీరగలదు?

శివాజి (నివ్వెరపడి చూచుచు)

“ఈసేవకుని విధ్యుక్తమే యియ్యది!” నాకేమియు
తెలియుటలేదు. ఇప్పట్ల సేనాక రాతిబొమ్మమ. ఈ
చిత్రము నెట్లును నిర్ణయింపలేకున్నాను.

గోస్వామి

మహాప్రభూ! దేశభ్రష్ట శిక్షానంతరము నమస్కా
రమునకైన నోచుకొనని యభాగ్యుడు, తిరిగి ఎన్ని
దినముల కీజన్మధన్యత్వమందినది.

(శివాజి మహానందముతో కదలలేక పోవును.)

ర ఘు నా థ్

ఓహో! నీవు రఘునాథుడవా? నీవు పవిత్రమూర్తివి. నీజీవితచరిత్ర ప్రతిదేశీయునకును ఆరాధనీయము. ఎన్ని విపత్తులు చుట్టముట్టినను, ఎన్ని ఘోరముల నెదుర్కొనుచున్నను, అవియెల్ల నిన్ను శిక్షించుటచేతనే కలిగినవి. నామనోవ్యాకులత తీరినది. ధన్యుడనైతిని. (కొగలించుకొనును) నీసేనాధిపత్యము నీకు సగౌరవముగ నొసగబడినది. నీవు నిరపరాధివి. రఘునాథ! ఇది యంతయు నెట్లు కనుగొంటివి?

రఘునాథ్

ఒకానొక మునిబాలకుని వలన రాజ్య తంత్రమును తమ క్షేమముల నెరుగుచునే యున్నాను. శ్లోలో తాము చెఱబెట్టబడితిరని తెలిసినప్పటినుండియు తురుష్కులను, తమ నవనూన పరచినవారికెల్ల కనుగొని చిత్రవధాచరణమునకై మసలుచుంటిని. ఒకనాడు ఘోరు వేషముతో జేబున్నీసా సౌధము ముందు నేను పాడు జాతీయగీతము నాలకించి ఆమె నన్ను తన యంతఃపురమునకు రప్పించుకొని మరల వినిపించుకొనెను. దేశభక్తిగలవాడు ఏదేశభక్తుని నైన ప్రేమించునుగదా. సాహసురాలగు నామెతో గలిగిన చనువుచే మిమ్ముల తప్పింప నుపాయము బన్నించితిని. డొరి వెలుపలికి యుద్ధాశ్వమునుదెచ్చి మీ కిచ్చిన మహమ్మదీయ ఘోరు ఈసేవకుడే. ఆహా! ఆయమ భవోరచన ఎంత మాధుర్యమో, హృదయమంత దయార్ద్ర కోమలము.

శివాజి

రఘునాథ్ ! నన్ను మన్నింపుము. మహారాష్ట్ర) లందరిలోనీ వే దేశభక్తుడవు. నివిశాలవ్యాధయముముందు నేనొక రేణువును. ఆ పాదుషా కూతురు నాయీ విముక్తికి సహాయురాలా ? ఎవరో పురుషవ్యక్తిమాత్ర మవు డప్పుడు నాకు కారాగృహమునందే దర్శన మొసగుచు పరామర్శించి పోవుచుండెను. ప్రచ్ఛన్నవేషధారియగు నాతడే యీ సాధ్వీ కాదుగదా ! ఔను. ఏజాతీయం దైన నేమి మహాత్ము లుండకపోరు. ఈయమవలన మహా మృదీయ జాతీయంతయు పునీతమైనది. తల్లీ ! ఈభక్తుని కృతజ్ఞతాసూచక నమస్కార మనుగ్రహింప దగినది. (నిమిలితలోచనములతో నమస్కరించును.) రఘునాథా ! నీ యీ కడలేని యిడుమలకు నేనేగదా కారణము. రాజధర్మము నన్నెంత యవివేకిని జేసినది—

న్యాయమన్యాయమును హా + సేయుటకును
బుద్ధికలుగదు కన్నులు + మొసలె లేవు
ప్రభువులకు, చెవులె యే + రప్పరచు ధర్మ
మకట ! తుది, రాజనరకంబె + యనుభవించు.

(విచారపడును)

రఘునాథ్

దేవా ! తాము విచారింపకుడు. అది నా పూర్వ పాపకర్మఫలము. తాము కారణ కర్తలు. భగవానుడు

ర ఘు నా థ్

సూత్రధారి. దేవా ! ఎవరీ అభియోగము గల్పించిరి?

శివాజి.

మరచితిని. సూర్యాజి చెప్పినటుల చందర్ రావే
ఈ పన్నాగము పన్నెను. ఈమహాద్రోహమున కాతనిని
వధియించితిని.

రఘునాథ్

వధియించితిరా ? ! నా మూలమున.....
పాపము, (కన్నీరు నించును.)

శివాజి

నే నిచ్చట ఆలసింపగూడదు. నేను కాశీమీదుగా
పూనా చేరెదను. సత్వరమ నీవును ప్రయాణమయిరమ్ము.

రఘునాథ్

చిత్తము.

(నిష్క్రమింతురు.)

పంచమాంకము—తృతీయరంగము

(ఇది వసంతకాలము. యమునబిడ్డన నేయున్న రఘునాథాశ్రమముపై అల్లకొనిన అడవితీగలు పుష్పించినవి. నేడు పూర్ణిమయగుటచే ప్రాస్తుక్రింకకమునుపే చంద్రుడు తన సుధామయ కిరణములను ఆయాశ్రమముపైనను, యమునానైకతములపైనను ప్రసరించుచుండెను. అక్కడక్కడ నున్న నీటిలోని చల్లదనమును మోసికొని నచ్చి వాయువు పూవులకు మేపి యాడించుచుండెను. గాలికి బిడ్డననున్న రెల్లుపాద లూగి రఘునాథునికి ప్రణమిల్లి శలవు దీసుకొనుచున్నవి. చెప్పలేకకావలయు, వెనుకగుంపులోనుండి ఈతనిని పిడ్కొల్పుచు “ఒ” యను విషదగీతిక యొకటి వినవచ్చుచున్నది. ఆ దీదృశ్యమును వదలలేక విచారముతో)

నేటికిగదా నాకష్టములు గట్టెక్కినవి. నా నిరపరాధిత్వము బయల్పడినది. కాని ఒక విధముగ సుకృతముచేతనే ఈ పవిత్రప్రదేశముల విహరించు భాగ్యమబ్బినది.

జగదేకమహామహుడగు కృష్ణస్వామి వేణువుపూరించుచు విహరించిన దీమధురా వనాంతరములనే గదా ! ఓ యమునానదీప్రవాహమా ! ఆజ్ఞానస్వరూపుని పవిత్రశరీర స్పర్శామాత్రమున నీవు పునీతవైతివి. అట్టి నీతో గలిగిన నిరంతర సహచర్యమును నేటితో వదలిపోవుచున్నాను. ఇపుడే పూర్ణచంద్రుని చంద్రికలును చల్లని సిల్లవాయువులతో గలసి ఈ వనాంతరముగుండ యము

ర ఘు నా థ్

నా మధురవాహినిపై నుండి దిగంతములవరకును వ్యా
పించుచున్నవి. ఓకృష్ణా!

చల్లగ మందమారుతముఁసాగెను, ఈ యమునాతరంగముల్
జల్లుచునుండెత్తుంపరల + శౌరదచంద్రమయూఖపుంజముల్
మెల్లన జేరుచున్నవి ను + మీ! సమయమ్మిదెగోవబాల! నా
యుల్లము పల్లవింప భవ + దుజ్వల వేణురవాబ్ధి ముంపవో.

భవదధరపల్లవారుణ + ప్రభలమలసి
విశ్వసమ్మోహమోహన + విమలగీతి
కా మధురవాహినుల్ పొంగ + గలిగెకృష్ణ!
తరుణ వంశీగళస్థరం + ద్రములనుంకి.

మురళీగాన మహార్థంబు + విరహగీతి
కలుగదలతురు మూఢసం + ఘమ్ములెల్ల
అది నిరుపమాన మహిత గీ + తార్థబోధ
ప్రేమసం దేశమాహత్వ + విమలజగద
సంతప్రకృతి రహస్యగా + నమ్ముకాడె?!

(తె ర లో)

స ర శ

ఇదియె ఆశ్రిమప్రాంతమువలెనున్నదే!

గోస్వామి (పరికించి)

మదేశాంతనిశ్చల సమయభంగ కారకులెవరు?

(ఆమెనడువలేక నడువలేక వచ్చుచుండును)

ఇదియె ఆమునివరుని ఆశ్రమమువలెగన్పట్టుచున్నది.

అదిగో వారచటనే విశ్రమించి యున్నారు. వెళ్ళిదర్శింతును.

గోస్వామి

ఆవచ్చునదెవరు? సరళాదేవివలెనున్నదే! ఇంతదూరమేకాంగియెట్లువచ్చెను? నాయాశ్రమ మార్గమెట్లుగుర్తించెను? ఆ! ప్రేమసూత్ర మెంతశక్తివంతము. సర్వస్వస్థైర్యము సరళామయముగ కన్పడుచుండ ఈమెయునట్లే యగుపడు చుండెనేమో.

సరళ

యతివరా! ఈ దాసురాలి నమస్కారము లనుగ్రహపాత్రములు.

గోస్వామి

నాచరిత్ర మీమె గ్రహించినదాయేమి? యతిరూపుదాల్చినయోనాథా! అని సంబోధించినట్లు స్ఫురించెడిని. ఇది నామోహవికారము. ఆమెకు నాయిష్వరీజీవితమే తెలియదు. యతిశ్రేష్ఠా! యనునర్థముతో సంబోధించెను. [ప్రకా] బాలా! అభీష్టావాప్తిరస్తు. ఏమి! ఈయాశ్రమ మార్గమెవరుచెప్పిరి?

అయ్యో! ఇంతప్రయాస పడియేలవచ్చితివి. అదృష్టముండిన రావలసినలాభములు తమంతనడచిరావా?

ర ఘు నా థ్

సరళ [ఆశురతతో]

స్వామీ! తిరిగి నాప్రియుడుతమకు గనుపించెనా?
నా సందేశమునాలించి విముఖుడు కాలేదుకదా?

గోస్వామి

మరల కనుపించెను, కడు పవిత్రమయిన నీధీర సందే
శమునకు ప్రేమ ముగ్ధుడయ్యెను.

సరళ [కనులుమూసుకొని]

మహానందము, నాశ్రమ యెల్లను తీరిపోయినది.
నేను తరింపబడితిని. ఆత డిప్పు డెచ్చటనున్నాడు?

గోస్వామి

వియోగవశమున కృశించిపోయిన ఈమె తనూలత
యు, ముఖ సౌందర్యమును ఒక్కసారిగ నెట్లు వికసించి
నవి. ఇంతటి పరమోత్సాహమున కంతరాయము
సంధింప గూడదు. [ప్రకా] ఆతడీప్పు డీప్రాంతము
లనె యున్నాడు.

సరళ

శలవు. ఎక్కడ వారిని కలసు కొనగలను?

గోస్వామి

చాల నలసి వచ్చితివి, కొంచెము విశ్రమింపుము.

ర ఘు నా థ్

సరళ

పాపమాతడు నిరపరాధియనిగూడతేలినదె. చంద్
రావుకూరు డీ తంత్రమునుబన్ని దేశభ్రష్టుని జేసినాడు.

గో స్వామి

ఔనట. ఢిల్లీనుండి శివాజిరాజు తప్పించుకొని పోవు
చుండగా మొగలులు ఎదుర్కొనిరి. వారిని తరిమి ర
క్షించినాడు రఘునాథుడు. రఘునాథుని భక్తికి శౌర్య
మునకుమెచ్చి ఆతని సేనాధిపత్యముగూడ సగౌరవముగ
తిరిగి యొసగబడినది. పూనావచ్చుట కాజ్ఞ ఇచ్చినాడు
రాజు.

సరళ

శౌర్యమూర్తి ! నీదేశభక్తియే నిన్నుద్ధరించినది.
వారుపూనా చేరియుందురా?

గోస్వామి

లేదు. ఆతడిప్పుడు నాఆశ్రమమునందేయున్నాడు.
తెల్లవారుజామున ప్రయాణము.

స ర ల

ఇచ్చటనే.....ఇచ్చటనే.....నాభాగ్యము పండి
నది.

ర ఘు నా థ్

గోస్వామి

సరె. సాధ్వీ ! ఆతడిప్పుడు కనుపించుననుకొనుము.
తరువాత.....

స ర శ

నాశరీరమంతయు కృశించిపోయినది. దార్ద్రములేదు.
ఆయాసముకూడ ఆరంభమైనది. కేవల ప్రేమమాహా
త్వబలముచే రాగలిగితిని. తరువాత ఒక్కమారుగ
నా ప్రణయస్వరూపుని పల్లవకోమలములగు పాదముల
నాలింగనము జేసుకొని నా నిశ్శబ్ద విమల హృదయము
ప్రేమగీతముల నాలపించుచుండ ఆతనిలో నైక్యమయ్యె
దను.

గోస్వామి (స్వగతము)

ఈమెయే మద్వి నిర్మలప్రేమ రాజ్యాధి నేత కాగలదు.
ఇంతకన్న నా కీప్రపంచమున ఆకాంక్షనీయమగు వేరు
వస్తువులేదు. (ప్రకా) బాలా ! ఆతడిచ్చటనే
యున్నాడు. నా సమీపమునందే యున్నాడు.

(సరశ ఆశ్చర్యముతో నివ్వెరపడి చూచుచుండును.)

అట్లననేల ఆతడే నేననిమాత్రము తలచిన యభ్యం
తర మేమున్నది ?

సరళ (తీక్షణదృష్టితో)

నీవు పొరపడుచున్నావు. అంతకంతకును నీమాటలు విరుద్ధభావార్థము లగుచున్నవి. ఆతడే నీవుగా నెట్లు భావించును. నీవు కడు పవిత్రుడవని నీయండ జేరితిని' ఏకాంతమని ఒరులెవ్వరు లేరని దుర్భాషలనాడ సాహ సింపకుము. ఒక్క పిలుపుతో మిగిలిన యాశ్రమము లలోని వారందరు చేరగలరు. ఏకాంత ప్రదేశముననే పవిత్రజ్యోతి వెలుగగలదు. జగత్ప్రసిద్ధ పతివ్రతామతల్లు లగు సీతా, దమయంతి, సావిత్రీ, ప్రముఖ నారీశిరోమణుల మాహాత్మ్యములు విస్మరించితివా ? ఆర్యా వర్తమున బుట్టినవానికి నీకిట్టి నీతిబాహ్యప్రవర్తనము చెల్లునా ? ఇప్పుడు కలిగిన నామనస్సంక్షోభమునకు ప్రతిఫలముగా నిన్నును.....నిన్నును—

గోస్వామి (చిరునగవుతో)

ఆగు మాగుము. యదార్థము నాలింపుము.

సరళ

ఏమి ?

గోస్వామి

రఘునాథుని నిప్పుడు నీవు గుర్తింపగలవా ?

ర ఘు నా థ్

సరళ

అదేమిప్రశ్న? నాకన్న రఘునాథుని గుర్తించువారెవరు? ఆతడు నా మనోవాక్కాయకర్మములందును గలడు. వేయేల—సర్వబహిరంతర ప్రపంచమును నా కిప్పుడు దేశభక్తుడగు నా రఘునాథమయముగా కన్పించుచున్నది.

గోస్వామి

(తనలో) ఓహో! ఈమె భక్తియు, ప్రేమయు పండిపోయినవి. పాపము, దేశభక్తుడగు రఘునాథస్వరూపమీమె వలచినది.

(ప్రకా) అట్టిచో నీకు రఘునాథ దర్శనము మాత్రమంత అవశ్యమెట్లగును?

సరళ

పరిపక్వముచెందని నాభక్తిలో నట్లే రఘునాథ దర్శనాలాలసనైయుందును. కాని ఆతడు నాకీసర్వ సృష్టిలో కనుపించుచున్నాడు. నాలో—నాహృదయములోనే యున్నాడు. అజ్ఞానముచే వెతకుకొంటిని. ఆతడు నాలో నున్నాడు. నేనాతనిలో నున్నాను.....

౧౨౪

ర ఘు నా థ్

(కనులు మూసికొని తన్మయానందము ననుభవించును)

గోస్వామి (తనలో)

ఇంకను పరిశీలించుట తగదు. ఇప్పటికేచాలబాధించి
తిని. ఈజటావల్కలముల త్యజించి నిజరూపముతో
సాక్షాత్కరించి సుఖించెద.(ఆశ్రమమున గుప్తముగ నుం
చబడిన క్షత్రియయోగ్యుడు తనదుస్తులధరించి ప్రవేశిం
చును)

రఘునాథ్

ప్రాణసతీ! ఈతడు నీపవిత్ర హృదయాంతర్వర్తియగు
రఘునాథుడేమో యూహించుకొనుము.

సరళ (తేరిపారచూచి)

ప్రాణప్రియా! యతిరూపు ధరించినది నీవేనా? అట్లుగ
చో నేను మహాపాతకురాలను. నాయంతటి బుద్ధి హీను
రాలు, కృతఘ్నురాలింకొకతె ఈప్రపంచమున నుండ
బోదు—నాథా! ఈదాసురాలిని మన్నించి నీలో గలిపి
కొనుము—చరితార్థురాలి నొనర్పుము. (పాదముల
నాలింగనము జేసికొనును)

ర ఘు నా థ్

రఘునాథ్ (లేవదీయుచు)

నిన్నుమన్నించు అధికారము సైతము నాకున్నదా?

రమణి! అడవిపాలొనరించి • కుమతీయగుచు

నిను పరీక్షానెవమ్మున • మనమునొవ్వ

బల్కిన కఠోర హృదయుడీ • ప్రాణభర్త

నిర్మల ప్రణయమూర్తి మ • న్నింప దగడె?

(ఇరువురిచూపులాక్కచో కలసిపోవ లేవదీయు రఘు
నాథుని బాహువులలోని సరళ)

అవనికజారును.

అని

